


فیصل حمدوی بھٹکلی

اورنگ زیب عالم گیر

پاپ اور بھائیوں کے معاملات
سیاست اور شریعت کی میزان میں



ادارہ احیا علم و دعوت لکھنؤ


**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
パンjab یونیورسٹی لاہوری میں محفوظ شدہ

ذخیرہ پروفیسر محمد اقبال مجددی

جو 2014ء میں پنجاب یونیورسٹی لاہوری کو

ہدایہ کیا گیا۔



جزء تحریر حبیب محمد اقبال مجددی صاحب

سلسلہ مطبوعات - ۵

اورنگ زیب عالم گیر

باپ اور بھائیوں کے معاملات
سیاست و شریعت کی میزان میں

فیصل احمد ندوی بھٹکلی



ادارہ احیا ی علم و دعوت - لکھنؤ

فرصیل احمد ندوی بھٹکلی

۱۹۴۲ء / اکتوبر

جملہ حقوق بحق ناشر محفوظ

133599

پہلا ایڈیشن

نام کتاب : اورنگ زیب عالم گیر-باپ اور بھائیوں کے معاملات
سیاست و شریعت کی میزان میں
نام مصنف : فیصل احمد ندوی بھٹکلی
صفحات : ۹۶
سال اشاعت : ربیع الآخر ۱۴۲۷ھ- مئی ۲۰۰۶ء
تعداد اشاعت : ۱۰۰۰
طباعت : کاکوئی آفیٹ پر لیں، لکھنؤ

ناشر
ادارہ احیائے علم و دعوت - لکھنؤ

تقسیم کار: - مکتبۃ الشباب المجد یدة، شباب مارکیٹ، ندوہ روڈ، لکھنؤ

دیگر ملنے کے پتے

مجلس تحقیقات و نشریات اسلام - پوسٹ باکس ۱۱۹، ندوہ، لکھنؤ
مولانا ابو الحسن اسلامک اکیڈمی پوسٹ باکس ۳۰، بھٹکل، کرناٹک

فہرست عنوانوں

نمبر شمار	عنوان	صفحہ نمبر
۱	پیش لفظ	۵
۲	اورنگ زیب کی شخصیت	۷
۳	انصار پسند غیر مسلم موئخین کی نظر میں	۸
۴	اورنگ زیب کے باپ اور بھائیوں کے ساتھ سلوک کے سلسلے میں دو متفاہ نظریات	۹
۵	صحیح موقف	۱۰
۶	اورنگ زیب کی دینی حالت اور تعلیم و تربیت	۱۱
۷	داراشکوہ کے ساتھ شاہ جہاں کا جانب دارانہ برداشت	۱۲
۸	اپنے بیٹوں کے بارے میں شاہ جہاں کی رائے	۱۵
۹	دارا کی افتادِ طبیعت	۱۶
۱۰	داراشکوہ کا دوسرے بیٹوں سے شاہ جہاں کو بدظن کرنا	۲۰
۱۱	اورنگ سے سے شاہ جہاں کی بدظنی	۲۱
۱۲	اورنگ زیب کی فرمان برداری اور سعادت مندی	۲۱
۱۳	اورنگ زیب کے ساتھ داراشکوہ کا معاندانہ رویہ	۲۵
۱۴	شاہ جہاں کے انقال کی خبر اور بیٹوں کے اقدامات	۲۷
۱۵	داراشکوہ کا اورنگ زیب سے برسر پیکار ہونا	۳۲
۱۶	شاہ جہاں کی دونلی پالیسی اور اورنگ زیب کی بیدار مغزی	۳۲
۱۷	قلعے میں اورنگ زیب کے قتل کی تیاریاں	۳۸
۱۸	اورنگ زیب کا قلعے پر قبضہ اور شاہ جہاں کی خدمت میں معدورت نامہ	۳۰
۱۹	اورنگ زیب کا باپ کے ساتھ حسن سلوک	۳۲

۳۵	مراد اور اونگ زیب کے درمیان	۲۰
۳۸	شجاع کا معاملہ	۲۱
۵۰	داراشکوہ کا انجمام	۲۲
۵۲	سیاسی لحاظ سے اور نگزیب کے دارا کے ساتھ معاملے پر ایک نظر	۲۳
۵۳	دارا کے قتل کے شرعی و جوہات	۲۴
۵۴	آزاد خیال صوفیہ سے دارا کے روابط	۲۵
۵۴	دارا کے رہنماؤں کے عقائد و خیالات	۲۶
۵۵	میاں میر لاہوری	۲۷
۵۵	ملّا شاہ بدخشی	۲۸
۵۷	شاہ محب اللہ الہ آبادی	۲۹
۵۹	حسن فانی کشمیری	۳۰
۶۱	سرمد	۳۱
۶۲	میاں باری	۳۲
۶۳	سلیمان مصری قلندر	۳۳
۶۴	شاہ محمد دربا اور شیخ طیب سرہندی	۳۴
۶۵	ہندو جو گیوں اور سیا سیوں کی صحبت	۳۵
۶۹	آزاد مشرب صوفیہ اور جو گیوں کی صحبت کا نتیجہ	۳۶
۷۱	علماء حق سے تنفر	۳۷
۷۱	اسلام کی ابدیت پر شبہ	۳۸
۷۲	کفر کی طرف پیش قدمی	۳۹
۷۳	اعتقادی کفریات	۴۰
۷۷	عملی کفر	۴۱
۷۸	کفر و اسلام کی جنگ	۴۲
۸۳	علماء کا اونگ زیب کی حمایت کرنا اور جنگ میں شریک ہونا	۴۳

پیش لفظ

الحمد لله وحده والصلوة والسلام على من لا نبي بعده
 چار سال ہوئے کہ ماہنامہ الفرقان کے دفتر میں حیدر آباد سے ایک
 سوال آیا کہ کیا واقعی اور نگزیب نے شاہ جہاں کو معزول اور قید کیا تھا؟ اگر یہ
 صحیح ہے تو اس گستاخی کا کیا جواز تھا؟ کچھ علماء تو اس واقعہ کا انکار کر رہے
 ہیں۔ ذہن پریشان ہے، آخر حقیقت کیا ہے؟
 الفرقان کے مرتب برادر معظم مولانا تھی نعمانی ندوی نے ہم سے
 اس کا ذکر کیا اور ساتھ ہی یہ درخواست بھی کی اس کا مختصر یا مفصل جواب لکھیں،
 ہم نے کہا واقعی یہ سوال معقول اور تحقیق طلب ہے۔ اس پر سنجیدگی اور اطمینان
 سے غور کیا جانا چاہیے۔

اسی طرح بھائیوں کے قتل سے بھی اور نگزیب کے ہاتھ نگمیں ہیں
 اور اس خون کا دھبہ بھی اس کے دامن اوصاف کا بدنماد اغ بن بن کرا بھرتا رہتا
 ہے، اس کا بھی تفصیل سے مطالعہ کرنا چاہیے۔ اور پھر باپ اور بھائیوں کے
 معاملات اس طرح ایک دوسرے سے جڑے ہوئے ہیں کہ ان کو ایک دوسرے
 سے الگ نہیں کیا جا سکتا۔ اس لیے اس پر بھی روشنی ڈالنا ضروری ہے۔
 بہت سے لوگوں کا خیال بلکہ اصرار ہے کہ یہ اور نگزیب کی صرف ایک
 سیاسی چال تھی، اس نے اپنے مقصد کے حصول کے لیے مذہب کو آڑ بنا�ا تھا؛ جب

کہ دوسرے کچھ لوگ یہ تاثر دیتے ہیں کہ اورنگ زیب چوں کہ نہایت جوشیلا اور متعصب مسلمان تھا، اس لیے اس نے یہ کارروائیاں کیں۔ یہ لوگ اورنگ زیب کے عمل کو مذہبی تعصب کا رنگ دے کر اس کی نفرت انگیز شبیہ پیش کرتے ہیں؛ اس لیے ضرورت محسوس ہوئی کہ اس تاریخ کا سنجیدہ مطالعہ کر کے حقائق پیش کیے جائیں۔

یہ مضمون پہلے الفرقان ہی میں دو قسطوں میں شائع ہوا (مارچ ۲۰۰۳ء) اس کا عنوان تھا ”اورنگ زیب عالم گیر کا باپ اور بھائیوں سے سلوک - سیاست و شریعت کی میزان میں“، اس کو لوگوں نے سراہا، اسی زمانے میں لکھنؤ کے ہندی روزنامہ ”اپنا اخبار“ نے بھی اس کا ہندی ترجمہ شائع کیا۔ اور معلوم ہوا کہ تیلکو میں بھی یہ شائع ہو چکا ہے۔ خدا بخش لا بحری جزل (۱۳۳) نے جولائی - ستمبر ۲۰۰۳ء کے شمارے میں اس کو اہتمام سے شائع کیا۔

بعض اہل علم نے مشورہ دیا کہ دارالشکوہ کی مذہبی حالت کو ذرا پھیلا کر مزید تفصیل کے ساتھ بیان کیا جائے، اور بہت سے لوگوں نے تقاضا کیا کہ اس کو الگ سے شائع ہونا چاہیے۔ اس سے ہمت بندھی، اب نظر ثانی اور ترمیم و اضافہ کے بعد اس کو کتابی صورت میں شائع کیا جا رہا ہے، تاکہ اس کی افادیت عام ہو۔ اللہ اس کو نافع بنائے۔

فیصل احمد ندوی

۱۳۲۷/۲/۲۱

مدرس دارالعلوم ندوۃ العلماء لکھنؤ

۲۰۰۶/۵/۲۰

اورنگ زیب عالمگیر

باپ اور بھائیوں کے معاملات

سیاست و شریعت کی میزان میں

اورنگ زیب کی شخصیت

حضرت مجی الدین اورنگ زیب عالم گیر نے ہندوستان کی سر زمین میں احیاے خلافت راشدہ کا جو عظیم الشان کارنامہ انجام دیا، اس کو کبھی فراموش نہیں کیا جاسکتا؛ یہاں تک کہ عربی کے مشہور ادیب شیخ علی طنطاوی ان کو ”سادس الخلفاء الراشدین“، (چھٹے خلیفہ راشد) کے نام سے یاد کرتے تھے۔ اس کو ہم تسلیم کریں نہ کریں، تاہم اس سے اتنا تو معلوم ہوتا ہے کہ وہ خلافت راشدہ کے طرز پر حکومت کرنا چاہتے تھے؛ مگر یہ بھی حقیقت ہے کہ ان کی شخصیت بعض حیثیتوں سے متنازع فیہ رہی۔ متعدد ہندو اور انگریز موئیخین نے ان کی ذات پر سخت سے سخت حملے کیے، اور ان کے کردار کو انتہائی بد نما کر کے پیش کرنے کی کوشش کی۔ غیرت مند مسلمان موئیخین نے ان کی طرف سے دفاع کو اپنا فریضہ سمجھا؛ اس سمت علامہ شبلی نے سب سے پہلے قدم بڑھایا اور

اپنی مشہور کتاب ”اورنگ زیب عالم گیر پر ایک نظر“، لکھ کر بیشتر اعتراضات کا منہ توڑ جواب دیا اور امت مسلمہ کی طرف سے فرض کفایہ ادا کیا۔ دیگر موئخین نے بھی اس سلسلے میں قابل قدر کوششیں کیں، جن میں مولانا سید نجیب اشرف ندوی کا کام سب سے نمایاں ہے۔ ان کی کتاب ”مقدمہ رقعت عالم گیر“، ایک بے نظیر علمی و تحقیقی کارنامہ ہے۔

الصف پسند غیر مسلم موئخین کی نظر میں

اورنگ زیب کی مسخر گردہ تصویر اتنی بھیانک تھی کہ سنجیدہ اور غیر متعصب ہندو موئخین بھی چیخ اٹھے، اور انہوں نے اورنگ زیب کی صحیح تصویر پیش کرنا ملکی وطنی حیثیت سے ضروری گردا۔ بمشہر ناتھ پاٹھے تو اسی مشن کو لے کر اٹھے، انہوں نے بہت سے نئے حقائق واشگاف کیے (۱)۔ ان کے علاوہ اکھلیش جائزوال اور ڈاکٹر اوم پر کاش پرساد کا نام بھی خصوصیت سے لیا جاسکتا ہے؛ اول الذکر نے ”اورنگ زیب اور ہندوؤں کے ساتھ تعلقات“، (۲) نامی کتاب لکھ کر اس موضوع پر سیر حاصل بحث کی اور بے لاگ جائزہ لیا، تو مُؤخر الذکر نے ”اورنگ زیب ایک نیاز اویہ نظر“، (۳) لکھ کر

(۱) اس سلسلے میں ان کی ایک کتاب کا اردو ترجمہ ”اورنگ زیب اور سلطان نیپو۔ مذہبی حلمت عملی کا تجزیہ“ کے نام سے شائع ہوا ہے۔ شائع کردہ: انسنی یوت آف آن جیکشو اسٹڈیز، نئی دہلی۔ ۲۵۔

(۲) اورنگ زیب کے ہندوؤں کے ساتھ تعلقات کے سلسلے میں ہندو موئخین کی آراء کے لیے ملاحظہ ہو: سید خورشید مصطفیٰ رضوی، تاریخ کی سچائیاں۔ اورنگ زیب اور نیپو سلطان ص ۵۳۔ ۵۸۔ دہلی، ۱۹۹۶ء۔ (۳) یہ دونوں کتابیں خدا بخش اور نیشنل پیک لابریری پرنٹنے شائع کی ہیں۔

ہندوستانی تاریخ کے دوسرے غیر مسلم حکمرانوں کے ساتھ موازنہ کرتے ہوئے اور نگ زیب کے اقدامات کو حق بجانب ٹھہرایا اور ان کی کارروائیوں کو ملکی مصلحت سے ضروری قرار دیا، اور ہندو مسلمانوں کے ساتھ یکساں بر تاؤ کی متعدد مشالیں دے کر بہت سے نئے گوشوں کا اضافہ کیا۔

اور نگ زیب کے باپ اور بھائیوں کے ساتھ

سلوک کے سلسلے میں دو متفاہ نظریات

مگر تمام اعتراضات سے قطع نظر جو چیز شرعی حدیث سے مسلمان موئخین کے نزدیک سب سے زیادہ قابل اعتراض ٹھہرتی ہے، اور آج تک بعض حلقوں میں موضوع بحث بنی ہوئی ہے، وہ اور نگ زیب کا اپنے والد شاہ جہاں کو قید کرنا اور بھائیوں کو قتل کرنا ہے۔ آخری درجے کی دین داری کے ساتھ ان کے دامنِ اوصاف پر یہ بدنماد اغ اول وہلے میں تو ایک مذاق معلوم ہوتا ہے، اور ذہن کسی طرح اس کو قبول کرنے پر آمادہ نہیں ہوتا، اور بالکل سمجھ میں نہیں آتا کہ اس کی کیا حقیقت ہے؟ ان کا تدین، تفہ و شریعت کی پاسداری حدِ تواتر کو پہنچی ہوئی ہے، سخت سے سخت مخالفین بھی اس کا اعتراف کرتے ہیں "والفضل ما شهدت به الأعداء" وہ ایسی ظالمانہ اور مجرمانہ کارروائی کیسے کر سکتے ہیں؟ اس لیے بعض نیک سرشت اور سادہ دل علماء نے

اس کا انکار ہی کر دیا کہ اورنگ زیب نے اپنے والد کو نظر بند کیا ہو، جیسا کہ مولانا سید محمد میاں صاحب نے کیا، چنانچہ وہ لکھتے ہیں:

عام طور سے یہی کہا جاتا ہے اور یہی مشہور کیا جاتا ہے کہ شاہ جہاں کو اورنگ زیب عالم گیر نے معزول کر کے قلعہ آگرہ میں محبوس کر دیا۔

مگر اس کی حقیقت کو صرف رقعتاں یا فارسی کی نایاب تاریخوں کے مطالعہ کرنے والے ہی جانتے ہیں کہ معزول کرنے والا عالم گیر نہیں بلکہ خود دارا تھا (۲)۔

جب کہ مس بریلوی جیسے بعض حضرات دارالشکوہ کی بے جا حمایت میں اورنگ زیب کے پاکیزہ دامن کو داغ دار کرنے اور اس کے اقدام کو برخود غلط قرار دینے میں بھی چکچاہٹ محسوس نہیں کرتے (۵)۔

صحیح موقف

اس تناظر میں ضروری معلوم ہوتا ہے کہ ہم تاریخ کا حقیقت پسندی کے ساتھ بے لگ جائزہ لیں، تاکہ ہمیں معلوم ہو کہ کس کا موقف صحیح ہے؟ چنانچہ ہم نے ایک فرض شناس تاریخ کے طالب علم کی طرح اس کا جائزہ لینے کی کوشش کی ہے، اس سے معلوم ہوتا ہے کہ ان میں سے کسی فریق کا موقف صحیح

(۲) علامہ ہند کاشاندار ماضی، جلد اول، ص: ۳۹۹، کتابستان، دہلی۔

(۵) ملاحظہ ہوا اورنگ زیب خطوط کے آئینے میں (ترجمہ رقعتاں عالم گیر)، سوانح حیات ص ۲۵، ص ۵۸، نیز ص ۱۲ اور ۲۷، مدینہ پبلشنگ کمپنی کراچی، ۱۹۷۰ء۔

نہیں ہے۔ حقیقت یہ ہے کہ اورنگ زیب ہی نے باپ کو تلکھ آگرہ میں نظر بند کیا اور بھائیوں کو قتل کیا، اور جو کیا بالکل صحیح کیا، نہ سیاسی حیثیت سے انہوں نے کوئی غلطی کی اور نہ شرعی نقطہ نظر سے ان کا اقدام غلط تھا، کوئی فیصلہ انہوں نے جلد بازی میں نہیں کیا۔ اگر وہ اس طرح نہ کرتے تو نہ صرف سیاسی لحاظ سے ایک کمزور اور ناکارہ حکمران کی یاد گار رہ جاتے، بلکہ شریعت کی نظر میں بھی مجرم قرار پاتے۔ یہ دعویٰ بلا دلیل نہیں، آیندہ تفصیلات سے اس کی حقیقت واضح ہو جائے گی۔

اورنگ زیب کی دینی حالت اور تعلیم و تربیت

اورنگ زیب ایک باکمال اور پختہ کار عالم تھے، اکابر علماء کی نگرانی میں علوم دیپیہ: تفسیر، حدیث اور فقہ میں مہارت تامہ پیدا کی تھی، ملا جیون (متوفی ۱۳۰۰ھ) جیسے یگانہ روزگار عالم کا نام عالم گیر کے اساتذہ میں آتا ہے (۲)۔

شریعت کے ساتھ طریقت میں بھی ان کا پایہ بہت بلند تھا، ۱۰۳۷ھ میں جب وہ بیس سال کے نوجوان تھے، حضرت مجدد الف ثانی کے صاحبزادہ و جانشین حضرت خواجہ محمد معصوم (متوفی ۹۷۹ھ) سے بیعت واردات کا تعلق

(۲) تعلیم کے سلسلے میں تفصیل کے لیے دیکھیے: سید نجیب اشرف ندوی، مقدمہ رقعات عالم گیر، ص: ۱۲۵، ۱۳۲۴ھ، دار المصنفین اعظم گردھ۔

قام کر لیا تھا)۔ آپ نے اپنے صاحبزادہ گرامی قدر حضرت خواجہ سیف الدین (متوفی ۱۰۹۶ھ) کو عالم گیر کے تزکیہ نفس اور اصلاح حال کے لیے بھیجا، جنھوں نے وہاں مستقل قیام کر کے اور نگ زیب کی پوری تربیت کی اور اپنے والد بزرگوار کو اس سے مطلع کرتے رہے۔ دونوں کی مراسلت پر نظر ڈالنے سے معلوم ہوتا ہے کہ اور نگ زیب ولایت کے اعلیٰ مقام پر فائز ہو چکے تھے، خواجہ محمد مصوص اور نگ زیب کو ”شہزادہ دین پناہ“ کے لقب سے یاد فرماتے تھے تو خواجہ سیف الدین ”بادشاہ دین پناہ“ لکھا کرتے تھے (۸)۔ یہ ان اہل اللہ کی فراست ایمانی تھی جس نے دیکھ لیا تھا کہ عالم گیر مستقبل قریب میں ہندوستان کے بادشاہ ہوں گے اور ان کے دامن میں دین کو پناہ ملے گی اور یہ

(۷) دیکھیے مولانا سید زدار حسین شاہ: حضرت مجدد الف ثانی، ص: ۷۰۷، ادارہ مجددیہ، ناظم آباد، کراچی، ۱۹۸۳ء۔

(۸) مکتوبات مصوصیہ، ۱/۲۳، ص: ۷۹، مطبوعہ کراچی، مکتوبات شریفہ (مکتوبات سیفیہ) ص: ۱۱، اور بادشاہ بنے کے بعد حضرت خواجہ محمد مصوص، اور نگ زیب کو حضرت سلطان الاسلام، ظل الله تعالیٰ علی الانام، باسط مهاد العدل والانصاف، هادم اساس الجور والاعتساف۔ حضرت امیر المؤمنین انار الله برهانہ وغیرہ القاب سے یاد کرتے تھے، دیکھیے مکتوبات، ۲/۲۳، جس: ۲۳، اور حضرت مجدد صاحب کے دوسرے صاحبزادے حضرت خواجہ محمد سعید توکی کئی سطروں میں القاب لکھتے تھے، ایام شاہزادگی میں انھوں نے جو القاب لکھے ہیں ان کو پڑھیے اور ان کی فراست ایمانی پر قربان جائیے: حضرت ناصر الملک والدین مَرْفُعُ الْاسْلَامِ وَمَؤْيَدُ الْمُسْلِمِينَ۔ مَحِیْ اَنوار السَّنَةِ الْبَيْضَاءِ مَا حَىْ آثَارُ الْبَدْعَةِ الْغَبْرَاءِ (مکتوبات سعیدیہ، ص: ۱۲۵) اور بادشاہ بنے کے بعد جو القاب لکھے ہیں ان میں سے بعض یہ ہیں: (بقیہ اگلے صفحے پر)

ہندوستان میں اسلام کی بقا کا ذریعہ بنیں گے؛ بس اسی لیے اُسی انداز سے انھوں نے عالم گیر کی تربیت کی جس کی مستقبل کے لیے ضرورت تھی۔

سلوک میں اور نگ زیب کا مطالعہ بڑا وسیع تھا۔ امام غزالی کی کتابوں سے انھیں خاص شغف تھا۔ انھوں نے بڑے ذوق و شوق سے احیاء العلوم اور کیمیا سے سعادت کا مطالعہ کیا تھا (۹)۔

شریعت و طریقت کا ایسا جامع شخص اپنے والد کے ساتھ بغیر کسی شرعی جواز کے معمولی بدسلوکی بھی کر سکتا ہے، چہ جائے کہ قید میں ڈال دے! آگے

(بقیہ صفحہ گذشتہ کا)..... حضرت امیر المؤمنین، ظل الله فی الارضین، رافع اعلام الشریعة الغراء، قامع بنیان البدعة الغبراء، مالک السلطنة القاهرة، کاسرا عنق الكفرة الأکاسرة، محى السنۃ والاسلام، رحمة الله على الانام (مکتوبات سعیدیہ، مکتب: ۳۷، ص: ۹۱-۹۲) نیز مزید القاب کے لیے دیکھیے، ص: ۹۹، ۲۶/۱۰۲، ۶۵/۱۲۱ اوغیرہ

ان القاب کو دیکھ کر کسی کو یہ شبہ نہ ہو کہ یہ حضرات بادشاہ کی قصیدہ خوانی کرنے والے اور ہاں میں ہاں ملانے والے تھے ان حضرات کے بارے میں اس کا تصور بھی گناہ کبیرہ سے کم نہیں کہ یہ بھی بدگمانی کے دائے میں آتا ہے، یہ حضرات تو بادشاہ کی دین داری کے باوجود اس کی صحبت میں رہنا پسند نہیں کرتے تھے، اور نہ بلا ضرورت شرعی اس کو جائز سمجھتے تھے، دین و سنت کی ترویج اور بدعات کے استیصال کے لیے وہ اسے بلا خوف و خطر اور بے جھگ پر زور خطوط لکھتے رہتے تھے، اور اس سلسلے میں کسی چیز کی پرواہ نہیں کرتے تھے۔ اس کی تصدیق کے لیے ان مکتوبات کا مطالعہ کیجیے جو ان مجموعوں میں بکھرے ہوئے ہیں، اور جن صاحزوادگان نے اور نگ زیب کی صحبت اختیار کی تھی، وہ اس کی تعلیم و تربیت اور اصلاح باطن کے لیے اور دارالشکوہ کے الحاد کے اثرات کو زائل کرنے کے لیے تھی۔

(۹) دیکھیے عالم گیر نامہ ص: ۹۱، ۱۰۹۱، اذمیثی محمد کاظم، ایشیا نک سوسائٹی کلکتہ، ۱۸۶۸ء۔

معلوم ہوگا کہ اورنگ زیب کس درجے والد کا ادب و احترام ملحوظ رکھتے تھے، اس لیے ضرورت ہے کہ تاریخی روایات کی روشنی میں اور عقل و شریعت کی میزان میں اس کا جائزہ لیں، تاکہ حقیقت عالم آشکارا ہو جائے۔

داراشکوہ کے ساتھ شاہ جہاں کا جانب دارانہ بر تاؤ
 اہل علم جانتے ہیں کہ اورنگ زیب کی شاہ جہاں سے زخم کا سبب اس کا بڑا بھائی داراشکوہ ہے؛ اس لیے اورنگ زیب کے اپنے باپ سے تعلقات کو سمجھنے کے لیے داراشکوہ کا تذکرہ ناگزیر ہے۔ شاہ جہاں کے چار لڑکے تھے: داراشکوہ، محمد شجاع، اورنگ زیب اور مراد بخش۔ داراشکوہ شاہ جہاں کا سب سے بڑا لڑکا تھا، اور متواتر تین لڑکیوں کے بعد بڑی تمناؤں اور دعاوں سے پیدا ہوا تھا، اس لیے شاہ جہاں کو اس سے سب سے زیادہ پیار تھا۔ شاہ جہاں نے اپنے چاروں لڑکوں کو مختلف صوبے عطا کیے تھے۔ تین شہزادے تو روانہ ہو گئے اور انہوں نے اپنے اپنے صوبے کی باغ ڈور سنہjal لی، لیکن دارا کو اجازت تھی کہ خود جائے بغیر اپنے ملازمین کے ذریعے ان کا انتظام کرے۔ مناصب و انعامات کی اس پر ہر وقت بارش ہوتی رہتی تھی۔ دارا کے لڑکے اور ملازمین اپنے چچا کے ہم منصب و ہم مرتبہ کر دیے گئے تھے۔ دارا کے ملازمین کو بھی شاہی خطابات ملنے لگے تھے اور خود دارا کو حکومت کے کاروبار میں اتنا اقتدار و اختیار حاصل ہو گیا تھا کہ وہ جس کے ساتھ جو رحم یا ستم کرنا چاہتا اس میں اس کا کوئی مراہم نہ تھا، اس کو ”شاہ بلند“

اقبال، کا خطاب بھی ملا تھا، اور دربار میں مغل روایات کے خلاف، تخت کے قریب اس کے لیے سونے کی کرسی بھی رکھی گئی تھی، جس پر بیٹھ کر وہ امراء کی کوئی نشوون کو قبول کرتا اور تمام سرکاری کاغذات کا مطالعہ کرتا تھا (۱۰)۔

گویا شاہ جہاں دارالشکوہ کے ساتھ اس خاص امتیازی سلوک سے امراء دوست پر واضح کر دینا چاہتا تھا کہ دارالہی اس کا جانشین ہو گا؛ حالانکہ شاہ جہاں کو اس کی کمزوریوں کا علم تھا، مگر کورانہ محبت تھی جس کی وجہ سے شاہ جہاں کو اس کا ہر عیب ہنر اور دوسروں کی ہر خوبی خامی نظر آتی تھی۔

اپنے بیٹوں کے بارے میں شاہ جہاں کی رائے

خود ایک دفعہ اپنے بیٹوں کی نسبت اس نے کہا تھا:

بعضے اوقات اندیشہ بخار طر راہ می یابد کہ مہین پور خلافت اگرچہ اسبابِ شان و شوکت و سامانِ تجمل و صولت ہمہ دارد، لیکن عدو نیکوں و دوست بدال واقع شدہ ع: بابدان نیک و بد بہ نیکاں است

شجاع غیر از سیر چشمی و صفحے ندارد، و مراد بہ اکل و شرب ساختہ دائم الخمر است۔ فلاں ذی عزم و مآل اندیش بنظر می آید، اغلب کہ امر خطیر ریاست تو اندر شد (۱۱)۔

(۱۰) دیکھیے مقدمہ رقعتات عالم گیر، ص: ۳۵۰۔

(۱۱) رقعتات عالم گیری ص ۲۳-۲۴، رقم ۲۵ مطبع نامی لاہور، ۱۹۰۱ھ/۱۳۱۹ء۔ حمید الدین خاں نے احکام عالم گیری میں بھی اس کا ذکر کیا ہے، دیکھیے احکام عالم گیری، ص: ۳۳ (اردو ترجمہ) مکتبہ احسانات دہلی، ۲۰۰۵ء۔

بعض وقت خیال ہوتا ہے کہ بڑا لڑکا (یعنی داراشکوہ) شان و شوکت اور تجمل و صولت کے اسباب و سامان بہت کچھ رکھتا ہے، لیکن نیکوں کا دشمن اور بروں کا دوست واقع ہوا ہے، شجاع میں سیر چشمی کے سوا کوئی وصف نہیں ہے، اور مراد کھانے پینے کا شوقیں اور دائم الخمر ہے، مگر فلاں یعنی عالم گیر صاحبِ عزم اور مالِ اندیش نظر آتا ہے۔ غالب خیال یہ ہے کہ وہ ریاست و سلطنت کے بارگراں کو اٹھا سکے گا۔

اس احساس اور حقیقت کے ادراک کے باوجود شاہ جہاں کا دارا کی حمایت کیے جانا کہاں تک جائز اور مُنی بر انصاف قرار دیا جا سکتا ہے !!

داراشکوہ کی افتاؤ طبیعت

اس بے جا محبت و حمایت نے دارا کو انتہائی خودسر، خود راء، خود پسند اور خود بیس بنادیا تھا۔ ڈاکٹر بر نیر، داراشکوہ کا گہراؤ دوست تھا اور اس نے سخت مصیبت کی حالت میں داراشکوہ کا ساتھ دیا تھا، اور نگ زیب اور دارا کی جنگ کے ایام میں وہ دارا کے لشکر میں بحیثیت طبیب کام کرتا تھا۔ دوسرے موئیخین کا بیان جانب داری پر محمول کیا جا سکتا ہے، اس لیے ہم ڈاکٹر بر نیر ہی کا ایک اقتباس نقل کرتے ہیں، جس سے دارا کی شخصیت کے خط و خال پر پوری روشنی پڑتی ہے۔ وہ داراشکوہ کی ذاتی خوبیاں بیان کرتے ہوئے لکھتا ہے:

مگر بہ ایس ہمسہ وہ بڑا ہی خود پسند اور خود راء تھا، اور اس کو

یہ گھمنڈ تھا کہ میں اپنی عقل کی رسائی اور خوش تدبیری سے ہر امر کا بندوبست اور انتظام کر سکتا ہوں، اور کوئی بشر ایسا نہیں جو مجھے صلاح و مشورہ دے سکے۔ وہ ان لوگوں سے جو اس کو ڈرتے ڈرتے کوئی صلاح دینے کی جرأت کر بیٹھتے تھے تحقیر اور اہانت سے پیش آتا تھا؛ چنانچہ اس ناپسندیدہ سلوک ہی کے سبب سے اس کے دلی خیرخواہ بھی اس کے بھائیوں کی پوشیدہ اور مخفی بندشوں سے اسے آگاہ نہ کر سکے۔ وہ ڈرانے اور دھمکانے میں بڑا تیز تھا، یہاں تک کہ بڑے بڑے امرا کو برا بھلا کہہ بیٹھتا اور ان کی ہٹک کر ڈالتا تھا (۱۲)۔

ایک دوسرا انگریز مورخ لین پول لکھتا ہے:

وہ کمزور اور غیر مستقل مزاج آدمی تھا۔ وہ بادشاہ سے زیادہ اچھا شاعر یا فلسفی بن سکتا تھا (۱۳)۔

اور منوکی کے مطابق: وہ اپنی خودسری کی وجہ سے کسی کو بخشنانہ تھا۔ کسی نے اس کے خلاف ایک حرف زبان سے نکالا تو وہ سر دربار اس کو ذلیل ورسوا

(۱۲) بر نیر کا سفر نامہ ہند، ص: ۵۹، از ڈاکٹر فرانسیس بر نیر، ترجمہ وحاشی: خلیفہ محمد حسین، تخلیقات، لاہور، ۲۰۰۰ء۔

(۱۳) دیکھیے: عالم گیر غازی از پیرزادہ سید عزیز حسن صاحب بقائی، ص: ۱۶ (حوالہ لین پول، ص: ۲۰)۔ مطبوعہ اتحاد پرنگ درکس دہلی (مطبوعات اسلامیہ دارالاشرافت دہلی) ۱۹۳۰ء۔

کر دیتا تھا۔ بڑے بڑے امراء اس کی تند خوئی اور بد مزا جی سے نالاں تھے، بہ ایں ہمہ اسے یہ خوش فہمی تھی کہ ہر شخص اس کا احترام کرتا ہے (۱۴)۔

شاہ جہاں کو خود اس بات کا علم تھا اور وہ وقار افون قیاد ارشکوہ کو انتہائی میں سمجھاتا بھی رہتا تھا؛ مگر جب اس نے دیکھا کہ دارا پر اس کی نصیحت کا کوئی اثر نہیں، اور وہ امرا کو برابر ناخوش کرتا رہتا ہے، اور اس کے مقابلے میں سب کے تعلقات اور نگ زیب سے اچھے ہیں، تو اس نے بجائے اس کہ دارا کو سمجھاتا، اور نگ زیب، ہی کو یہ سمجھانا شروع کیا کہ تم شہزادہ ہو کر ہر شخص سے جو مساویانہ طریقے سے ملتے ہو، یہ غلط ہے۔ اور نگ زیب کو اس کے جواب میں قرآن کی آیتیں اور حدیثیں پیش کر کے اپنے موقف کو درست قرار دینا پڑا (۱۵)۔

مگر دار ارشکوہ کی کورانہ محبت کی وجہ سے شاہ جہاں کی بات کو ٹھنڈے دل سے سوچنے کے لیے تیار نہیں تھا، اس نے دارا کو اس کے صوبوں میں جانے والے کر بھی بہت بڑی غلطی کی۔ اس کا یہ عمل دارا کو انتہائی ناکارہ بنارہا تھا۔ اس کا نتیجہ بہ الفاظ سید نجیب اشرف ندوی یہ ہوا کہ خوشامد یوں کی جماعت میں گھر کروہ ایک بیکار سا آدمی رہ گیا، نہ اس کو ملک کی حالت کا اندازہ تھا، نہ فوج سے اس کو کوئی واسطہ تھا،

(۱۴) دیکھیے دار ارشکوہ اپنی نگارشات کے آئینے میں، ص: ۳۹ (بحوالہ منوکی ص: ۲۲۲) از ذا کثر عبد الرّب عرفان، واصف پبلی کیشن، کامٹی، ناگپور، ۲۰۰۰ء۔

(۱۵) دیکھیے مقدمہ رقعات عالم گیر، ص: ۳۵۳۔

اور نہ امرا اور سرداروں سے، ہی اس کے تعلقات خوشگوار تھے۔ قندھار کے دوسرے (۱۶) محاصرے کے سلسلے میں اس نے جومضہ کانہ حرکتیں کی ہیں، جس طرح مغل حکومت کے لاکھوں روپوں اور ہزاروں عزیز جانوں کو اپنی غیر مدبرانہ مرضی کے بھینٹ چڑھایا ہے، وہ اس بات کو صاف ظاہر کر رہی ہیں کہ وہ کوئی بلند اخلاق کا آدمی نہیں، نہ اس میں مردانہ ہمت ہے جو موت کے سامنے بھی انسان کو ہنساتی رہتی ہے؛ اس غریب نے آج تک ایک بات بھی اپنی مرضی کے خلاف ہوتے تھے نہیں دیکھی تھی؛ اسے انسانی فطرتوں کے تضاد کا کوئی علم نہ تھا، وہ مصائب و آلام سے یکسرنا آشنا تھا، وہ راحت کی گود میں پلا، آرام طلبی کے آغوش میں بڑھا اور اطمینان کے پہلو میں بیٹھا اپنے بے سرو پا خیالات کی تبلیغ میں مگن تھا (۱۷)

تو کیا دارا شکوہ ایسا خود سر، تند خو، بد مزانج اور امورِ سیاست سے نا آشنا، سلطنت کے بارگراں کا متحمل ہو سکتا تھا! اس لیے اگر صرف اس وجہ سے بھی اور نگ زیب دارا شکوہ سے لڑ کر حکومت حاصل کرتا اور اس سلسلے میں دارا کی حمایت کی وجہ سے شاہ جہاں کی فہماں کرنی پڑتی، تو ملکی مفاد کے تناظر میں اس کا یہ اقدام مستحسن قرار پاتا اور اس کی ستائیش ہی ہوتی۔

(۱۶) مقدمہ رقعتات عالم گیر میں یہاں دوسرے کے بجائے تیرے ہے۔ غالباً یہاں نجیب اشرف ندوی صاحب سے ہو ہوا ہے، اس لیے کہ قندھار کے دو ہی محاصرے مشہور ہیں، اور دارا کی یہ حرکتیں دوسرے محاصرے کے موقع ہی پڑھیں، اس کی تفصیل کے لیے دیکھیے مقدمہ رقعتات عالم گیر، ص: ۱۷۹-۱۹۲، نیز ۳۷۲-۳۷۸۔

(۱۷) ایضاً، ص: ۳۵۵۔

داراشکوہ کا دوسرے بیٹوں سے شاہ جہاں کو بدن کرنا
 مگر بات اتنی ہی نہیں بلکہ شاہ جہاں کی کمزوری اور انہتائی کو رانہ محبت
 سے فائدہ اٹھا کر داراشکوہ نے دوسرے بیٹوں سے شاہ جہاں کو بدن کرنا شروع
 کر دیا۔ وہ جس بھائی کو جتنا خطرناک سمجھتا اتنی ہی اس سے دشمنی کرتا۔ چون کہ
 اور نگ زیب خوبیوں اور کمالات میں سب سے بڑھا ہوا تھا، اس کی اولوالعزمی،
 اس کی سیاست دانی، اس کی شجاعت و بہادری اور اس کے فہم و فراست اور عقل
 و دلنش کے چرچے تھے، اس کی مذہب پرستی اور دین کی پاسداری زبان زد خاص
 و عام تھی، اس کی وسعت اخلاق نے اسے امیر و غریب، رئیس و فقیر، عالم و جاہل
 اور رند و صوفی سب کا ہیر و بنادیا تھا؛ اس کی ہر دل عزیزی میں روزافزوں اضافہ
 ہوتا جا رہا تھا۔ اس کی بڑھتی ہوئی مقبولیت کو دارا اپنے لیے چیلنج تصور کرتا تھا، اس
 لیے وہ اس کا حریف بن گیا۔ اس کو نیچا دکھانے اور رسوا اور فضیحت کرنے کی
 مسلسل کوششیں کرتا رہا، اور اس کے لیے ہر مدیر آزمائی۔ اس سلسلے میں اس
 سے جو خفیف حرکتیں سرزد ہوئیں وہ تنگ ظرف سے تنک ظرف شخص سے بھی
 صادر نہیں ہو سکتی تھیں، چہ جائے کہ کوئی شریف زادہ اپنے بھائی کے لیے اس کا
 تصور بھی کر سکے؟ تفصیل کی یہاں گنجائش نہیں۔ پروفیسر سید نجیب اشرف ندوی
 نے ”مقدمہ رقعات عالم گیر“ (۱۸) میں اور رشید اختر ندوی نے اپنی کتاب

(۱۸) دیکھیے: ص: ۳۷۸-۳۷۹ اوس: ۱۶۱-۱۵۶

”اورنگ زیب“ (۱۹) میں اس کا تفصیل سے جائزہ لیا ہے۔

اورنگ زیب سے شاہ جہاں کی بدظنی

داراشکوہ کے جال میں پھنس کر شاہ جہاں اور نگ زیب سے اس حد تک بدظنی ہو گیا کہ چھوٹی چھوٹی اور حقیر باتوں تک کی شکایت کرنے لگا جو ایک مطلق العنان شہنشاہ کیا، کسی طرح ایک امیر یا رئیس کے لیے بھی زیب نہیں دیتیں، مگر شاہ جہاں کو دارا کی محبت اور اورنگ زیب سے بدظنی کی وجہ سے اپنے مقام کا بھی ہوڑ نہیں رہا اور وہ بہت نیچے اتر آیا۔ تصور کیجیے: ایک نہایت وسیع سلطنت کا شہنشاہ ہے، ہر چیز اس کے پاس مہیا ہے، مگر وہ عالم گیر سے صرف اس بنا پر ناراض ہوتا ہے اور اس کو ختم عتاب کرتا ہے کہ وہ اس کی پسند کا آمنہ بچھ سکا (۲۰)۔

اسی ایک واقعے سے اندازہ لگایا جاسکتا ہے کہ شاہ جہاں کتنی حقیر باتوں پر اور نگ زیب کی گرفت کرنے لگا تھا۔

اورنگ زیب کی فرماں برداری و سعادت مندی

مگر اس کے باوجود عالم گیر معدن والارویہ ہی اختیار کرتا رہا، اور حقوق پدری کو پوری طرح ملحوظ رکھتا رہا، مثلاً اسی خط میں جو آم کی شکایت کے

(۱۹) دیکھیے: ص: ۶۷-۶۸، احسن برادرس، لاہور، ۱۹۵۵ء۔

(۲۰) دیکھیے رقعت عالم گیر مرتبہ و مصححہ سید نجیب اشرف ندوی، ص ۶۰/۳، دارالمحضفین عظم گڑھ، سنہ ندارد، نیز دیکھیے مقدمہ رقعت، ص: ۲۲۲۔

جواب میں ہے، لکھتا ہے: ”ہرچہ بخار طریقہ ملکوت ناظر اعلیٰ حضرت کہ مرأت حقائق نما است پر تو صواب می اندازد، و بے حکمت نخواهد بود“ اور اختتام میں ہے ”آفتابِ عالم تا بِ خلافت از مطلعِ شوکت وابہت تا باں بماناد“

اور نگ زیب ایک خط میں کئی کئی دفعہ آدابِ شاہی اور حقوقِ پدری کا اعادہ کرتا تھا، مثلاً صرف ایک خط (۲۱) میں پہلے پورے آداب والقاب تحریر کرنے کے بعد نیچ میں مخاطب کرتا ہے ”پیر دشکنیر و مرشد صافی ضمیر سلامت“ پھر چند سطروں کے بعد: ”مرشد مرید نواز سلامت“ پھر آگے اسی خط میں: ”قبلہ و کعبہ مرید اس سلامت، قبلہ آمال و کعبہ آمالی جہانیان سلامت“ اور اختتام ان الفاظ پر کرتا ہے: ”آفتابِ عالم تا بِ خلافت از افق عظمت و حشمت طالع ولا مع بماناد“۔

ایسے دسیوں خطوط ہیں جن سے صاف معلوم ہوتا ہے کہ اورنگ زیب اپنے باپ کا کس درجہ احسان شناس، مطبع و فرمان بردار، ان کے جذبات کا خیال رکھنے والا اور ان کے تقاضوں کو پورا کرنے والا تھا۔ اخیر تک والد کے ساتھ ایک فرمان بردار اور سعادت مند بیٹی جیسا معاملہ کرتا رہا؛ مگر شاہ جہاں شروع سے اورنگ زیب کے ساتھ جانب دارانہ بلکہ ظالمانہ سلوک کرتا رہا۔ ۱۶۳۳ء کی ابتداء میں جب اورنگ زیب اپنی بہن جہاں آرا کی عیادت کو آیا تھا، جب وہ بری طرح آگ سے جھلس گئی تھی، تو شاہ جہاں نے

(۲۱) رقعات عالم ۲، ۶۲، ص ۱۱۲-۱۱۳۔

اس کو بلا وجہ دکن کی نظمت سے معزول کیا تھا، اگرچہ جہاں آ را کی سفارش پر بھر بھالی ہو گئی تھی۔ پھر اسی کے قریب زمانے میں گولکنڈہ کے خلاف فوجی کارروائی کے موقع پر شاہ جہاں اور نگ زیب سے کیے وعدے سے صاف پھر گیا تھا۔ اس وقت شاہ جہاں نے اس سے وعدہ کیا تھا کہ اس جنگ میں جو ”جو اہر و افیال“ ملیں گے وہ سرکاری ملکیت ہوں گے، اور جو نقد و صول ہو گا وہ اور نگ زیب کا حق ہو گا۔ چنان چہ اور نگ زیب نے اسی وعدے پر بھروسہ کر کے دوسروں سے روپیہ قرض لے کر جنگ کے اخراجات برداشت کیے؛ لیکن جب لڑائی ختم ہو گئی، تو شاہ جہاں نے اس خیال سے کہ اور نگ زیب نے لامعلوم بیش قیمت تحائف قطب الملک سے لیے ہیں اور ان کی اطلاع تک نہیں دی ہے، لکھا کہ ”نقد و جنس جو کچھ ملا ہے سب کا سب سرکاری خزانے میں داخل کر دیا جائے“۔ اس کا نتیجہ یہ ہوا کہ اور نگ زیب تقریباً بیس لاکھ کا مقرضہ ہو گیا۔ شاہ جہاں نے اتنا ہی نہیں کیا، بلکہ اور نگ زیب کی خدمات کے صلے میں اس کے پاس یہ خط بھیجا کہ تمہارے پاس تخفے کے طور پر جو کچھ ہے، اس کو تم فوراً دربار میں بھیج دو۔ اس کے جواب میں اور نگ زیب نے وہ تمام چیزیں جو اس سے اور اس کے بیٹے کو ملی تھیں، بادشاہ کے پاس بھیج دیں۔ یہ خرابی نہیں آ کر ختم نہیں ہوئی، بلکہ اس کا اثر اور نگ زیب کی ذات سے گذر کر اس کے انتظامِ مملکت پر پڑنے لگا۔ یہاں پورا اور گول کنڈہ کے حکم رانوں اور دوسرے اور گوں نے جب دیکھا کہ اور نگ زیب کا نہ تو دربار میں کوئی اثر نہ ہے۔

اور نہ اس کی کسی بات ہی کی شناوائی ہوتی ہے، تو وہ بھی اور نگ زیب کے احکام سے سرتاہی کی جرأت کرنے لگے۔ اس واقعہ کا مفصل تذکرہ کرنے کے بعد مولانا سید نجیب اشرف ندوی لکھتے ہیں:

ایسی حالت میں اگر شاہ جہاں کا کوئی دوسرا لڑکا ہوتا تو شاید اس سے یہ ذلت درسوائی برداشت نہ ہو سکتی، مگر یہ اور نگ زیب کا کلیجا تھا کہ اس نے ایک مطیع و فرمائ بردار لڑکے اور ایک اطاعت گزار سعادت مند بھائی کی طرح باپ اور بھائی کی ہر قسم کی چالوں کو دیکھا، ان کے مظالم ہے، ان کی سازشوں کا شکار ہوا، لیکن پھر بھی اس نے کوئی مخالف کارروائی نہیں کی، اپنے فرض سے غافل نہیں رہا، اور نہ اس نے کوئی سخت خط ہی لکھا، جب وہ بہت گھبرا جاتا ہے تو اپنے ایک دوست غم خوار کو صرف اس قدر لکھتا ہے کہ:

”شاید شب ماہم سحرے داشتہ باشد“ (۲۲)۔

لیکن اور نگ زیب کی طبیعت بہت زیج ہو گئی تھی، اور اس نے کاروبارِ دنیا سے علاحدگی اور خلوت گزینی کا ارادہ کر لیا تھا (۲۳)۔ اور بعض موقعوں پر استغفار بھی بھیج دیا تھا۔ جہاں آرائے نام اس کے بعض خطوط سے بھی اس کی بے چینی اور اضطراب کا اندازہ ہوتا ہے (۲۴)۔

(۲۲) مقدمہ رقعتات عالم گیر، ص: ۳۰۶۔

(۲۳) ملاحظہ ہو عمل صالح موسوم به شاہ جہاں نامہ، جلد دوم، ص: ۳۳۷، از محمد صالح کنبوہ، مجلس ترقی ادب، لاہور، ۱۹۶۷ء۔

(۲۴) مثلاً دیکھیے: رقعتات عالم گیر، ۲۷/۱۵۹، ص: ۲۳۹-۲۵۲۔

اور نگ زیب کے ساتھ دارا شکوہ کا معاندانہ روپیہ
 غرض یہی حالات تھے کہ ۷ روزی الحجہ ۱۶۵۶ء پاہ مطابق ۶ ستمبر
 ۱۶۵۶ء کو شاہ جہاں کی علالت کا آغاز ہوا اور وہ جس البول کے عارضے میں
 گرفتار ہو کر کاروبارِ سلطنت سے معدور اور زندگی سے مایوس ہو گیا۔ تین
 شہزادے تو اپنے اپنے صوبوں میں مصروف تھے، ان کو کوئی خبر نہ تھی، لیکن
 دارا شکوہ شاہ جہاں کے ساتھ ہی رہتا تھا، اس نے موقع سے فائدہ اٹھاتے
 ہوئے، زمام حکومت اپنے ہاتھ میں لی اور سب سے پہلا کام یہ کیا کہ شجاع،
 عالم گیر اور مراد بخش کے جو سفراء دربار میں تھے، ان سے مچلکا لیا کہ دربار کی
 کوئی خبر بھیجنے نہ پائیں۔ اس کے ساتھ بنگال، گجرات اور دکن کے راستے بھی
 بند کر دیے، کہ مسافر آنے جانے نہ پائیں، جن کے ذریعہ کوئی خبر دہاں پہنچ
 جائے۔ اسی اثنائیں یہ خبر مشہور ہوئی کہ شاہ جہاں کا انتقال ہو گیا ہے، اور دارا
 اپنی مصلحت کی وجہ سے اسے پوشیدہ رکھے ہوئے ہے۔ اس نے افواہ کی تردید
 کی، مگر جو طرزِ عمل اختیار کیا، وہ اس کو یقینی بنارہاتھا، اور ساتھ ساتھ سیاسی امور
 سے اس کی یکسر ناواقفیت کو بھی بتا رہا تھا، اس نے امراء کو بادشاہ کی خواب گاہ
 میں داخل ہونے سے منع کر دیا، جس سے ان کو موت کا یقین ہو گیا۔

عالم گیر اس زمانے میں شاہ جہاں کے حکم سے گلبرگہ کے محاصرے
 میں مصروف تھا، اور فتح یقینی تھی؛ دارا شکوہ نے ایک بار پھر اور نگ زیب کی اس

نازک حالت میں طاقت توڑنے کی خسیں حرکت کی اور شاہی فوجوں کو دکن سے بلالیا، تاکہ اورنگ زیب کی قوت کا خاتمہ ہو جائے اور وہ قتل یا گرفتار کر کے بے دست و پا کر دیا جائے۔ واقعات عالمگیری کا مصنف لکھتا ہے:

اسی اثناء میں دو قطعے درگاہِ عالم پناہ (شاہ جہاں) کی طرف سے دارالشکوہ کے حسپ التماں، مہابت خاں کے نام صادر ہوئے کہ تمام راجپوتوں کو لے کر شہزادہ (اورنگ زیب) کی اجازت کے بغیر روانہ ہو جائے (۲۵)۔

اس نے اسی پر بس نہیں کیا، بلکہ اورنگ زیب کے وکیل کو نظر بند کر کے اس کا گھر بھی ضبط کر لیا۔ مستعد خاں ساقی نے لکھا ہے کہ ”عیسیٰ بیگ وکیل سرکار (اورنگ زیب) را بے صدور جرم میں محبوس ساختہ، بے ضبط اموال و امتعہ اوفرمان دادنے“ (۲۶)۔

شاہ جہاں کے بارے میں تشویشناک خبروں کی وجہ سے تینوں جیٹوں: شجاع، مراد اور اورنگ زیب نے باپ کو دیکھنے کی خواہش ظاہر کی، دارالشکوہ کو خط لکھا کہ ہم افواہوں سے پریشان ہیں، صرف زیارت کے لیے حاضری چاہتے ہیں، اور انہوں نے یہ وعدہ بھی کیا کہ دیکھ کر امن سے واپس جائیں گے؛ لیکن دارالشکوہ نے اس میں بھی مزاحمت کی (۲۷)۔

(۲۵) واقعات عالمگیری، از ما قبل نال رازی، جس ۱۳ (قلمی) مخزون کتب خانہ علامہ شبلی نعمانی، ندوۃ العالیاء، لکھنؤ۔ (۲۶) مستعد خاں ساقی، ماثر عالم یہی، جس ۳، مطبوعہ کلکتہ۔

Sarkar: History of Aourangzib, Vol. I, P: 290, (۲۷)

اسی کے ساتھ مہاراجہ جسونت سنگھ والی جودھپور کو فوج اور توب خانہ دے کر عالم گیر کے مقابلے کے لیے روانہ کیا کہ اگر وہ اپنی جگہ سے حرکت کرے تو اس سے جنگ کرنا۔

شاہ جہاں کے انتقال کی خبر اور بیٹوں کے اقدامات

داراشکوہ کے ان غیر دشمند انہ اقدامات اور انہائی ناعاقبت اندریثانہ احکام سے ملک میں ابتری پھیل گئی، اور یہ افواہیں گشت کرنے لگیں کہ شاہ جہاں یا تو اس دنیاے فانی سے رخصت ہو چکے ہیں، یا داراشکوہ نے ان کو قید کر دیا ہے۔ انھی احتمالات کی وجہ سے شجاع نے بنگال میں اپنی بادشاہت کا اعلان کر دیا اور فوج لے کر آگرہ کی طرف بڑھا۔ مراد بخش نے گجرات میں خطبہ و سکہ بھی جاری کر دیا اور غصے سے مغلوب ہو کر اپنے ایک بہترین دیوان علی نقی کو قتل کر دالا، اور اپنی قلمرو سے آگے بڑھ کر سورت پر حملہ بھی کر دیا اور بندرگاہ کو خوب لوٹا، مگر عالم گیر نے کسی قسم کی خودسری نہیں کی۔ باوجود یہ کہ مراد نے بار بار اور نگ زیب کو آمادہ کرنے کی کوشش کی، مگر وہ انہائی متحمل المزاج، بردبار اور اپنے باب کا نہایت متعلق فرمائ بردار تھا، اس لیے اس نے یہ حرکت نہیں کی؛ اس لیے کہ اگر بادشاہ سلامت بقید حیات ہیں تو باب کے خلاف بغاوت ہو گی، جس کا اور نگ زیب جیسا فرمائ بردار بیٹا اصمور بھی نہیں کر سکتا تھا، چنان چہ اس نے مراد کو تمہایا اور یہ عریضہ اس کے پاس نہیں با

اور شجاع کو بھی اس سے مطلع کیا:

مانیز برائیم کہ تامخالف خود را جمع نہ کر دہ، بہ او باید پرداخت، اما چوں خبر وقوعہ ناگزیر تا حال ز سیدہ، وروز بروز آثار صحبت ظاہر می شود، از جاے خویش حرکت کر دن و بہ اظہار بعض مراتب پرداخت مناسب نمی نماید (۲۸)۔

یعنی ہماری رائے یہی ہے کہ مخالف (دارا) کے سنبھلنے سے پہلے اس کو سمجھ لینا چاہیے، لیکن وقوعہ ناگزیر یعنی شاہ جہاں کے انتقال کی ابھی خبر نہیں آئی ہے، بلکہ روز بروز صحبت کے آثار ظاہر ہو رہے جا رہے ہیں، اس لیے اس وقت اپنی جگہ سے ہلنا اور بعض ضروری کارروائیوں کی طرف متوجہ ہونا مناسب نہیں ہے۔

اور نگ زیب نے آخری حد تک کوشش کی کہ اس کی کوئی حرکت بآپ کی دل آزاری کا باعث نہ بنے؛ مگر جب اس نے دیکھا کہ دارا کی فوجیں اکبر آباد سے روانہ ہو چکی ہیں اور بس میدان میں پہنچنے ہی وانی ہیں تو اکبر پر اپنا دفاع ہر لحاظ سے ضروری تھا؛ چنانچہ اس نے کوچ کیا اور یہ فیصلہ کیا کہ مراد کے ساتھ مالک اکبر سے اور دارا شکوہ کو ہرگز کامیاب نہ ہونے دے۔ جادو نا تھا تھا سرکار نے خود لکھا ہے جو اور نگ زیب کو بد نام کرنے کے کسی موقع کو ہاتھ سے جانے نہیں دیتے: واقعات جن کو وہ کسی صورت سے روک نہیں سکتا تھا جلد پیش آنے والے تھے اور اگر اسے جلد تباہی سے بچنا تھا تو وہ کوچ کرنے پر مجبور تھا (۲۹)۔

(۲۸) رقعات عالم گیر، ۱۲۳، ص: ۲۵۶۔

(۲۹) Sarkar: History of Aourangzib, Vol. I, P: 313.

اندازہ لگایا جاسکتا ہے کہ اورنگ زیب نے کتنی احتیاط سے کام لیا
اور جنگ سے بچنے کی کس حد تک کوشش کی! علامہ شبیلی لکھتے ہیں:

واقعاتِ مذکورہ کے ثابت ہونے کے بعد اب سوال یہ ہے کہ آغازِ
کارروائی سے اخیر تک دارالشکوہ اور عالم گیر دونوں میں سے کون تقصیر دار ہے۔
خبروں کا روکنا، عالم گیر کے وکلاء کا نظر بند کرنا، عالم گیر کی جا گیر کا ضبط کرنا، عین
جنگ کی حالت میں عالم گیر کے امراء اور فوج کا اس کے پاس سے بلوالینا،
مہاراجہ جسونت سنگھ کو عالم گیر کے مقابلے پر مأمور کرنا، کیسے افعال ہیں، اور کیا ان
میں سے کسی فعل کے جائز ہونے کی کوئی وجہ بتائی جاسکتی ہے!! (۳۰)۔

شاہ جہاں کی حالت ”مردہ بدستِ زندہ“ کی تھی، وہ بڑھاپے
اور بیماری کی وجہ سے بے بس تھا؛ گویا پوری طرح دارالشکوہ کے قبضے میں تھا۔
اورنگ زیب نے اس کا ان الفاظ میں ذکر کیا ہے:

او خود را با عدم استحقاق شائستہ فرمائ روای دانسته مریبی و ولی نعمت را
معزول مطلق ساختہ (۳۱)۔

دارا نے بغیر کسی استحقاق کے اپنے آپ کو حکومت کا حق دار سمجھ
کر اپنے مریبی اور ولی نعمت کو معزول و معطل کر دیا تھا۔

مرا دنے دارالشکوہ کو ایک انتہائی طنز آمیز خط لکھا ہے، جس کے الفاظ

(۳۰) اورنگ زیب عالم گیر پر ایک نظر، ص: ۸۲، دارالمحصنین شبیلی اکیڈمی، اعظم گڑھ، ۱۹۹۹ء۔

(۳۱) رقعت عالم گیر، ۱/۱۲۳، ص: ۲۱۲۔

یہ ہیں:

ز ہے خلف الصدق سعادت مند کہ پدرِ عالیٰ قدر را کہ بے توجہات و تفضلات آں حضرت کامروائی سلطنت باشد، بقید در آوردہ برا در بجاں برابر اسان دشمنِ جانی کر بجاں ستانی بر بستہ، بے نام و نشان سازد، سوا کش بر علانية ایں است کہ ایں ہمہ علاماتِ سعادت جاودائی است، وچوں استخلاص پدر والا قدر پر ذمۃ ما اہم مارب است، بناء علیہ پُجہ غفلت از گوش بر آوردہ و سامان و سرانجام تیار نمودہ آمادہ جنگ باشید، و مارا عنقریب بر جناب است تعالیٰ رسیدہ دانید (۳۲)

ایسے خلف الصدق سعادت مند سپوت کے کیا کہنے؛ جس نے ایسے عالیٰ قدر بآپ کو جن کی توجہات اور احسانات کے طفیل سلطنت کا کار و بار سن بھال رکھا ہے، قید میں ڈال کر اپنے بھائی کو جو جان کے برابر عزیز ہونا چاہیے تھا، اپنا جانی دشمن سمجھ کر اس کی جان لینے کے درپے ہوا ہے، اور اس کو بے نام و نشان کرنا چاہتا ہے اور یہ ظاہر کیا جا رہا ہے کہ یہ سب والد محترم کی خدمت ہے اور سعادتِ جاودائی کی علامت ہے! چوں کہ والد محترم کا چھڑانا ہمارے ذمے سب سے اہم اور ضروری کام ہے؛ اس لیے ہوش میں آجائے اور جنگ کے لیے تیار ہو، اور سمجھو کہ ابھی پہنچا چاہتے ہیں۔

انھی جیسی عبارتوں سے مولانا محمد میاں صاحب کو غلط فہمی ہوئی، یا

دوسرے لفظوں میں انہوں نے اپنی دانست میں اور نگزیب کی حمایت سمجھ کر ان عبارتوں سے یہ نتیجہ نکالا کہ قید عالم گیر نہیں، بلکہ داراشکوہ نے کیا تھا؛ مگر یہ حقیقت کے خلاف ہے۔ ظاہر ہے کہ پہلا خط اور نگزیب کا شاہ جہاں کے نام ہے جس میں وہ معذرت کر رہا ہے کہ ہمارے اس اقدام کی وجہ آپ کو نظر بند کرنا یا معزول کرنا نہیں ہے، ہم تو اس کا تصور نہیں کر سکتے، بلکہ داراشکوہ نے آپ کی مجبوری سے فائدہ اٹھا کر جو استقلال پیدا کر لیا ہے اور جو خود سری کارو یہ اختیار کر رکھا ہے، اس کو سبق سکھانا ہے۔ دوسرے خط میں مراد اپنے اقدام کو درست قرار یئنے کے لیے دارا کو متنبہ کر رہا ہے کہ ہم تمھارا خواب کبھی شرمندہ تعبیر نہیں ہونے دیں گے، کہ شاہ جہاں کی بیماری اور ہماری دوری سے فائدہ اٹھا کر خود بادشاہ بن بیٹھو، بلکہ ہم تم سے لڑ کر بادشاہ کو ان کے اختیارات واپس دلائیں گے۔ اس لیے ان خطوط سے مذکورہ بالا استدلال کسی طرح نہیں کیا جاسکتا۔ یہ خطوط جس پس منظر میں لکھے گئے ہیں، اس میں ایسی ہی تعبیرات کی ضرورت تھی؛ اسی لیے مورخین نے زیادہ سے زیادہ جو ذکر کیا ہے، وہ یہ کہ بادشاہ بے بس تھا، اور دارا جو چاہتا، منوالیتا تھا۔ بر نیر لکھتا ہے:

”ان دونوں شاہ جہاں کا فی الواقع بہت پتلا حال تھا، اور علاوہ شدائد اور تکالیفِ مرض کے وہ حقیقتاً داراشکوہ کے پنجہ سرکشی میں پھنسا ہوا تھا،“ (۳۳)۔

(۳۳) بر نیر کا سفر نامہ، ہند، ص: ۸۶۔

داراشکوہ کا اور نگ زیب سے برسر پیکار ہونا

جسونت سنگھ اور نگ زیب کے مقابلے میں شکست کھا کر بھاگا تو دارا شکوہ نے خود مقابلے کی تیاری کی۔ اور نگ زیب نے شاہ جہاں کو مشورہ دیا کہ داراشکوہ کو پنجاب کی طرف بھیج دیں؛ اس لیے کہ جب تک وہ آگرہ میں رہے گا، باپ اور بھائیوں کے لیے دشواریاں پیدا کرے گا اور شاہ جہاں کچھ نہ کر سکے گا۔ شاہ جہاں کو یہ مشورہ نہیں ماننا تھا نہ مانا، اور حقیقت یہ ہے کہ وہ دارا کے ہاتھوں مجبور تھا۔ نتیجہ یہ ہوا کہ داراشکوہ خود فوج لے کر عالم گیر کے مقابلے پر آیا۔ شاہ جہاں نے بہت روکا۔ وہ دل سے چاہتا تھا کہ اپنے لڑکوں کو آپس میں خون ریزی سے باز رکھے، مگر دارا نے کوئی بات چلنے نہ دی۔ اس کا خیال تھا کہ بھائیوں کو شکست دے کر بادشاہ بن جائے گا۔ شاہ جہاں نے یہ دیکھنے کے باوجود کہ دارا کی ایک بات نہیں مانتا، اس کے لیے خزانے کے دہانے کھول دیے۔

شاہ جہاں کی دو غلی پالیسی اور اور نگ زیب کی بیدار مغزی سموگڑھ کے مقام پرے ر رمضان ۱۰۶۸ھ (۲۹ مئی ۱۶۵۸ء) کو دارا اور اور نگ زیب کی فوجوں کے درمیان لڑائی ہوئی۔ مراد اپنی افواج سمیت اور نگ زیب کے ساتھ تھا۔ اس نے عجیب و غریب بہادری دکھائی۔ سخت حملوں سے بے تاب ہو کر دارا بھاگ کھڑا ہوا، جس سے عام انتشار پیدا ہو گیا، اور دارا کی کوششیں بے کار ثابت ہوئیں۔ دارا کے بھاگتے ہی اور نگ زیب

نے فتح کا طبل بجوایا۔ دارا آگرہ پہنچا اور محل میں داخل ہو کر دروازے بند کر لیے۔ شاہی محل میں کہرام مج گیا۔ اس حالت میں بھی شاہ جہاں نے دارا کا جو تعاون کر سکتا تھا، کیا۔ دارا راتوں رات دہلی روانہ ہو گیا کہ وہاں پہنچ کر از سر نولڑائی کے لیے تیاری کرے۔

اس تفصیل سے اندازہ ہوا ہو گا کہ داراشکوہ کے مقابلے میں اور گنگ زیب کا آمادہ جنگ ہونا حفاظت خود اختیاری کا ضروری فرض تھا؛ اس لیے دشمنوں تک نے صاف لکھا ہے کہ اور گنگ زیب اپنے اس اقدام کے لیے مجبور تھا۔ ڈاکٹر بر نیر سے بڑھ کر داراشکوہ کا دوست اور عالم گیر کا دشمن کون ہو گا، تاہم ان بھائیوں کے ارادہ جنگ کے متعلق لکھتا ہے:

”واقعی ان کو اپنے اس ارادے سے دست بردار ہونا مشکل تھا؛ کیوں کہ فتح یا بی کی حالت میں تو تخت کی امید تھی، اور شکست کی صورت میں جان جانے کا یقین کلی تھا؛ اور اب صرف دو ہی باتیں تھیں: یا موت یا سلطنت۔ اور جس طرح شاہ جہاں اپنے بھائیوں کے خون سے ہاتھ بھر کر تخت نشین ہوا تھا، اسی طرح ان کو یقین واثق تھا کہ اگر ہم اپنی امیدوں میں ناکامیاب رہیں گے تو غالب اور فتح یا ب حریف حسد کے مارے ہم کو ضرور قتل کر ادے گا۔“ (۳۲)

اور لین پول کے الفاظ میں: اور گنگ زیب یہ ضرور جانتا ہو گا کہ

(۳۲) بر نیر کا سفر نامہ، بند، ص: ۶۷۔

بھائیوں میں کسی ایک کی تخت نشینی سے یا تو وہ قید کر لیا جائے گا یا مارا جائے گا، اور اس نے اپنے دل میں مصمم ارادہ کر لیا ہو گا۔ حفاظتِ خود اختیاری میں اس کا فرض تھا کہ حصولِ بادشاہت کے لیے وہ بھی ایک نیلامی بولی بولے (۳۵)۔

سموگڑھ کی لڑائی کے بعد شاہ جہاں کے پاس اتنی فون نہ تھی کہ وہ اورنگ زیب کا مقابلہ کر سکتا؛ اس لیے اب اس نے دوست اور بدر دکھ روپ دھار کر مغلوب کرنا چاہا؛ چنان چہ اورنگ زیب جس دن آگرہ پہنچا، شاہ جہاں نے اپنے خانسماں و معتمد خاص فاضل خاں اور صدر الصدور مولانا ہدایت اللہ کو تھائف اور ایک خط کے ساتھ اورنگ زیب کے پاس بیجیا۔ اس خط میں اشتیاقِ ملاقات کا ذکر تھا۔ اورنگ زیب نے اس کے جواب میں لکھا کہ وہ اولین فرصت میں حاضرِ خدمت ہو کر شرفِ ملازمت اختیار کرے گا۔ ان کے جانے کے بعد اورنگ زیب کو بعض خاص ذرائع سے معلوم ہوا کہ یہ دعوت صرف اس لیے ہے کہ اسے قلعے میں بلا کر قید یا قتل کر دیا جائے۔ دوسرے دن شاہ جہاں نے بہت سے جواہرات اور ایک تلوار بھی، جس پر ”عالمگیر“ کا لفظ منقوش تھا۔ عالمگیر اب آسانی سے شاہ جہاں کے دام میں پھنسنے والا نہیں تھا، اسے شاہ جہاں کی نیت کے متعلق شہبہ ہو چکا تھا۔ شاہ جہاں کو بھی عالمگیر کے تزویز کی اطلاع ملی، تو اس کو خطرہ محسوس ہوا کہ کوئی شخص اسے اورنگ زیب کے حوالے نہ کرے۔ اس خیال کے ساتھ ہی اس نے قلعے کا دروازہ بند کر دیا۔

(۳۵) دیتھیے: اورنگ زیب عالمگیر پر ایک نظر، ص: ۸۲۔

اور نگ زیب کو اس کی اطلاع ملی تو اس نے فوراً اپنی فوج قلعے کے گرد پھیلادی۔ تیرے دن بادشاہ نے ایک خط دے کر فالصل خاں کو اور نگ زیب کے پاس بھیجا: اس میں زمانہ کا شکوہ تھا، خدا اور رسول کا واسطہ تھا، حقوقِ پدری کی یاد دہانی اور کبر و غرور سے دور رہنے کی نصیحت تھی۔ اس کے جواب میں اور نگ زیب نے صاف لکھا کہ اس نے یہ جو قدم اٹھایا، انہتائی مجبوری میں اٹھایا ہے، ورنہ وہ تو قدم بوسی کے لیے بے چین ہے؛ مگر چون کہ اسے اپنی چان کے متعلق خطرہ لاحق ہو چکا تھا، اس لیے پہلے وہ اس طرف سے اطمینان حاصل کرنا چاہتا تھا۔ اس نے کھل کر لکھا کہ اب میں اپنی طبیعت بشری کے باعث بدگمانی کا شکار ہوں، اور ہر اس مجھ پر چھایا ہوا ہے، اب مجھ میں یہ جرأت باقی نہیں ہے کہ اطمینان قلب اور طمانتیت کے ساتھ آپ کی قدم بوسی کے لیے حاضر ہو سکوں؛ ورنہ آپ کے پاس حاضر ہونے کی آرزو تو اس عاجز و درماندہ کو اس قدر ہے کہ تحریر و تقریر میں نہیں آسکتی..... اگر آپ مرید نوازی فرمائیں اور حکم جاری کر دیں کہ میرے کچھ سپاہی پہلے قلعے میں باریاب ہو کر ان لوگوں کی جگہ لے لیں جو قلعے کے دروازوں کی حفاظت کے لیے آپ کی طرف سے مامور ہیں، اور میرے ان سپاہیوں کو آپ کی بارگاہ سے اس خدمت پر مامور کیے جانے کی منظوری بھی دی جائے، تب آپ کا یہ قدیم خادم سکون قلب اور اطمینان خاطر کے ساتھ بارگاہ والا میں پہنچ لرز میں بوسی کی سعادت حاصل کر سکے گا، تا کہ خدمت والا میں پہنچ کر غذر تقصیرات بجا لاسکوں۔ اگر میری یہ

درخواست منظور کر لی جائے تو انتہائی مرید نوازی ہو گی (۳۶)۔

اس کے بعد بھی شاہ جہاں نے تامل کیا، اور ایک سخت خط لکھا۔ اس کے جواب میں اورنگ زیب نے صرف اس قدر لکھ کر کہ ”کردہ خویش آید پیش، زیادہ حدِ ادب“، جھٹ تمام کر دی۔ اب شاہ جہاں مجبور تھا۔ اس نے ۷ اگر میضاں ۲۸۰۱ھ (۸ جون ۱۶۵۸ء) کو قلعے کا دروازہ کھول دیا۔ اس کی فوج نے اطاعت قبول کر لی۔ اورنگ زیب کے لڑکے محمد سلطان نے قلعے کے اندر جا کر پہلے بادشاہ سے ملاقات کی اور پھر تمام اہم مقامات، سرکاری خزانوں اور تو شہ خانوں پر قبضہ کر لیا (۳۷)۔

عالم گیراب بھی چاہتا تھا کہ شاہ جہاں سے خود چل کر ملاقات کرے،
چنان چہ خافی خان لکھتا ہے:

”عالم گیر نے دوبارہ باپ کو دیکھنے کا ارادہ کیا، مقصد یہ تھا کہ معدرت کی جائے اور ان قصوروں کی معافی چاہی جائے جو بد بخت اور ناہنجار بھائی کی نحوس سے بلا اختیار سرزد ہو گئے تھے؛ لیکن آخر کار جب ان کو معلوم ہوا کہ اعلیٰ حضرت کی مرضی دار اشکوہ کی اعانت اور رعایت کی جانب راغب ہے، اور اختیار کا سر رشتہ تقدیر کے قلم سے نکل چکا ہے تو مصلحت اسی میں ہے کہ ملاقات کے ارادے کو فتح کر دیا جائے“ (۳۸)۔

(۳۶) دیکھیے: رقعاتِ عالم گیر، ۶/۱۲۱، ص: ۲۰۶-۲۰۷۔

(۳۷) تفصیل کے لیے دیکھیے مقدمہ رقعاتِ عالم گیر، ص: ۳۳۸۔

(۳۸) منتخب الدباب، ۲/۳۳

دو دن بعد جہاں آرائیگم اور نگزیب سے ملنے آئی اور اس نے شاہ جہاں کی طرف سے تقسیم حکومت کی تجویز پیش کی؛ مگر اور نگزیب اب چوکنا ہو چکا تھا، وہ خوب سمجھتا تھا کہ شاہ جہاں اس کا مخلص نہیں ہے، اور اس کی یہ پیش کش محض اسے چھانے کی ایک کوشش ہے کہ جب تک یہ مسئلہ حل ہو، دارالشکوہ دہلی سے تازہ دم فوج کے ساتھ آ کر اس پر حملہ کرے اور اس کا سارا منصوبہ دھرا کا دھرارہ جائے؛ چنانچہ اس نے اس تجویز کو مانے سے انکار کر دیا۔

علامہ شبیلی واقعات کا جائزہ لینے کے بعد لکھتے ہیں:

عالم گیر کا نکتہ چیز اس موقع پر یہ کہہ سکتا ہے کہ عالم گیر نے جو کچھ کیا، حفاظتِ خود اختیاری کی وجہ سے کیا؛ لیکن وہ جسونت سنگھ کو شکست دے کر آگرہ کے قریب پہنچ گیا، اور شاہ جہاں نے اس کو بار بار بلا یا اور نہایت شفقت آمیز خط لکھے، تحفے اور انعام بھیجے اور سب سے بڑھ کر سلطنت کی تقسیم اس طرح کرنی چاہی جس سے بڑھ کر عالم گیر کے حق میں کوئی بات نہیں ہو سکتی تھی، یعنی یہ کہ دارالشکوہ کو پنجاب و کابل اور مراد کو گجرات اور شجاع کو بنگال دیا جائے اور عالم گیر کو ولی عہدی کا منصب اور پایہ تخت کی سلطنت دی جائے؛ تو اس حالت میں باپ کی نافرمانی کرنا، گستاخی سے پیش آنا اور آخر قلعے میں بند کر دینا، اخلاق کے مذہب میں کفر سے بدتر ہے۔

لیکن تحقیق طلب یہ ہے کہ کیا شاہ جہاں فی الواقع وہی کرنا چاہتا تھا، جو کہتا تھا؟ اسلامی تعلق سے شاہ جہاں اور عالم گیر دونوں یکساں واجب التعظیم

ہیں؛ گو وہ خلیفہ نہیں، لیکن لغوی معنوں میں (نہ شرعی) امیر المؤمنین ہیں۔ میرا دل دکھتا ہے کہ ان میں کسی کو ملزم ہٹھبراؤں؛ لیکن سچائی اور تاریخ نویسی کا کیا فرض ہے؟ شاہ جہاں اور عالم گیر دونوں قابل ادب ہیں؛ لیکن دونوں سے بڑھ کر بھی ایک چیز ہے ”حق اور راستی“ اور مجھ کو اسی اعلیٰ ترجیح کے ساتھ گردان جھکا دینی چاہیے (۲۹)۔

اس حق اور راستی کے شواہد گزر چکے ہیں اور ہم دکھا چکے ہیں کہ کس طرح اور نگزیب شروع کے اب تک حقوق پدری کا لحاظ کرتا اور ایک سعادت مند بیٹے کا کردار ادا کرتا رہا۔

قلعے میں اور نگزیب کے قتل کی تیاریاں

اس کے باوجود شاہ جہاں کس طرح دارا کے اشارے سے اور نگزیب کو ذیل اور سوا کرتا اور جائز حقوق تک سے محروم کرتا رہا، یہاں تک کہ جان تک لینے کا ارادہ کر لیا: مگر کمال ہے اور نگزیب کی سعادت مندی کا کہہ اب بھی بھن کے کہنے سے باپ کی ملاقات کے لیے تیار ہو گیا، جب کہ اس کو اس کی طرف سے قتل کی سازش کا شہر ہو چکا تھا اغراض وہ باپ کی خدمت میں حاضر ہونے کے لیے قیام کا دستہ نکلتا ہے، اور اس کے مقریں و معمدیں اس کو دیکھتے ہیں کہ یہ سب (انھوں کو) جزا اس میں خطرہ دنلئے آتا ہے۔ وہ عنصیر کرتے

ہیں: جہاں پناہ اس موقع پر شاہ جہاں کی خدمت میں حاضر ہونا خلافِ مصلحت اور غیر مناسب ہے۔ حضور کے تمام مخلص و خیراندیش، جاں نثار اور عقیدت کیش آپ کے اس ارادے کی خبر پا کر سخت پریشان ہیں؛ خدا کے لیے ہم غلاموں کے حال پر حرم فرمائیے اور اس خلافِ مصلحت ارادے سے باز آجائیے۔ ان خیرخواہوں کی باتیں سن کر اور نگزیب پچھہ سوچ میں پڑ گیا۔

میں اس وقت ایک سازش کا انکشاف ہوتا ہے اور اور نگزیب کا شبہ یقین میں بدل جاتا ہے، جب کہ دفتارناہر دل خاں چیلہ سامنے سے نکلا۔ شاہ جہاں نے اپنے دستِ خاص سے دارالشکوہ کے نام خط لکھ کر بڑی احتیاط سے اس کے حوالے کیا تھا کہ کسی کو اس کی بالکل خبر نہ ہونے پائے، اور اس سے کہا تھا کہ آندھی کی طرح دہلی پہنچو اور یہ خط دارالشکوہ کو پہنچا کر اس کی طرف سے فوراً جواب لے کر آؤ۔ یہ خط اور نگزیب کے ہاتھ لگ گیا۔ خط کا مضمون یہ تھا:

”دارالشکوہ خاطرِ خود را جمع کر دو در شاہ جہاں آباد ثبات قدم ورزد، کمی خزانہ و لشکر در آنجا نیست، زینہار از آنجا بیشتر نگذرد، کہ مابدولتِ مہم را دریں پیغام فرمائیم“ (۲۰)

دارالشکوہ مطمئن ہو کر دہلی میں نظر ہو، وہاں خزانے اور لشکرنی کی کمی نہیں سے وہاں تے آگئے بڑھو: ہم اس قصہ کو یہیں ختم کرے دیتے ہیں۔

(۲۰) اقتضائی مالم کیمی (ٹن) ص: ۴۵۷ تھوڑی اتنے خان ندوہ احمدیہ باغ دہلی، یونیورسٹی ڈگری، ۱۹۶۱ء، ۱۹۶۲ء، ۱۹۶۳ء، ۱۹۶۴ء۔ نافیٰ نماں تے گئی اس واقعہ کیلئے سے لہذا تجھے پڑھیں تا اپنے اپنے جان

خط سے اور نگ زیب سمجھ گیا کہ شاہ جہاں کے پاس پہنچتے ہی اس کا کام تمام کر دیا جائے گا، اس لیے خط ملنے کے بعد اس کے پاس اس کے سوا اور کیا چارہ تھا کہ واپس لوٹ آئے! اور نگ زیب نے بالکل صحیح سمجھا تھا۔ قلعے میں اس کے قتل کی تیاریاں مکمل ہو چکی تھیں۔ بر نیر سے بڑھ کر کس کی شہادت اس سلسلے میں معتبر ہو گی! وہ لکھتا ہے کہ جہاں آرائیگم نے تاتاری عورتوں کو مسلح کیا تھا جو محل سرا میں چوکی پہرے کے کام پر متعین رہتی تھیں، ایوان سے یہ کہہ رکھا تھا کہ جب اور نگ زیب قلعے میں داخل ہو، تو سب اس پر ٹوٹ پڑیں (۲۱)۔

اور نگ زیب کا قلعے پر قبضہ اور

شاہ جہاں کی خدمت میں معذرت نامہ

ان حالات کو دیکھ کر اور نگ زیب نے وہی کیا جو ایک سمجھدار آدمی کو اس وقت کرنا چاہیے تھا۔ اپنے بیٹے شہزادہ اعظم کو شاہ جہاں کے پاس عفو و تقصیرات کے لیے بھیجا اور پانچ سو اشرفیاں اور چار ہزار روپے ندر بھیجے اور قلعے کی حفاظت کا پورا بندوبست کرنے کے بعد حکومت کی باغ اپنے ہاتھ میں لے لی۔ اس کے بعد باپ کی خدمت میں ایک عریضہ لکھا جو روانہ کرنے سے پہلے قصداً سب لوگوں کو سنا یا گیا، جس کا مضمون یہ تھا:

(۲۱) دیکھیے بر نیر کا سفر نامہ ہند، ص: ۱۰۔ بر نیر نے تفصیل سے اس کو لکھا ہے۔

”یہ بے ادبی مجھ سے اس لیے سرزد ہوئی ہے کہ حضور ظاہرؑ میری نسبت اظہارِ الفت و مہربانی فرماتے تھے اور ارشاد ہوتا تھا کہ ہم دارالشکوہ کے طور طریق سے سخت ناراض ہیں، مگر مجھے پختہ خبر ملی ہے کہ حضور نے اشرافیوں سے لدے ہوئے دو ہاتھی اس کے پاس بھیجے ہیں (یہ حقیقت ٹھیک خود بر نیر نے آگے اس کی تصدیق کی ہے) جن سے وہ نئی فوج تیار کرے گا، اور اس خون ریز لڑائی کو طوالت دے گا۔ پس حضور ہی غور فرمائیں کہ یہ حرکتیں جو فرزندوں کے معمولی طریق کے برخلاف اور سخت معلوم ہوتی ہیں، مجھ سے ان کے سرزد ہونے کا باعث کیا صرف دارالشکوہ کی خود سری اور عناد ہی نہیں؟ بلکہ فی الواقع حضور کی اسیری اور اتنی دیر تک شرفِ قدم بوئی سے میری محرومی اور حضور کے خلافِ توقع فرزندانہ خدمات کی بجا آوری میں اس قدر درنگ کا باعثِ محض وہی ہے، اور میں حضور سے بہ کمالِ معدرت یہ التجا کرتا ہوں کہ میری اس حرکت کی تعجبِ انگلیز ظاہری صورت پر لحاظ فرمائے اس زوالِ آزادی کو جو صرف چند روز کے لیے ہے، تحمل کے ساتھ گوارا فرمائیں، اور جب دارالشکوہ امن

وامان میں خلل انداز ہونے اور حضور کو اور مجھ کو ایذا دہی
کے قابل نہ رہے گا تو میں فوراً قلعے کی طرف از خود دوڑا چلا
آؤں گا اور حاضر ہو کر دست بستہ عرض کروں گا کہ اب
پچھروک لٹوک نہیں ہے (۳۲)۔

اور نگ زیب کا باپ کے ساتھ حسن سلوک

اس تفصیل سے اندازہ لگایا جاسکتا ہے کہ اور نگ زیب نے باپ کے
احترام کو کس حد تک قائم رکھنے کی کوشش کی۔ مولانا سید نجیب اشرف ندوی نے
تمام واقعات کا تفصیل سے جائزہ لینے کے بعد لکھا ہے:

اور نگ زیب نے باپ کے احترام کو جس حد تک قائم رکھا اور جس
درجے تک اس نے شاہ جہاں کے مقابل برآور راست اپنے کو پیش کرنے سے
گریز کیا، اس کی مثال مغل تاریخ کے صفحات میں نہیں مل سکتی۔ یہ خود شاہ جہاں
تھا جو باپ کے خلاف غلطیہ برسر جنگ ہو گیا تھا۔ یہ جہاں گیر تھا جس نے اپنے
باپ کے مقابلے میں اعلانِ جنگ کر دیا تھا؛ لیکن اور نگ زیب نے ایک لمحے
کے لیے بھی یہ ظاہر ہونے نہ دیا کہ اس کی یہ جنگ باپ کے خلاف ہے، یا وہ
شاہ جہاں سے لڑنے کے لیے کھڑا ہوا ہے۔ اس نے جب کبھی اس کے متعلق
کہی کو پچھا لکھا، تو اس میں صرف یہ ظاہر کیا کہ اس کا مقابلہ دا، اس سے تھا، اس کی

(۳۲) اپنے برجی کا نامہ جندی، جس (۱۷)۔ برجنے تفصیل سے اس کو لکھا ہے۔

جنگ دارا سے ہوئی، اور اگر اس کی عداوت تھی، تو دارا سے تھی..... اور نگ زیب نے شاہ جہاں کی کامل آزادی میں صرف اسی حد تک تحدید کر دی تھی کہ وہ اس کو کسی صورت سے نقصان نہ پہنچا سکے، اور بس؛ ورنہ نہ اس کے روزانہ مشاغل میں کوئی مداخلت کی گئی تھی اور نہ اس کے ذاتی تو شہ خانوں کو ہاتھ لگایا گیا تھا۔ اس کے ساتھ ہی اور نگ زیب نے اس بات کا بھی حکم دے دیا تھا کہ شاہ جہاں جو چیز جس وقت طلب کرے، اس کے سامنے حاضر کی جائے؛ لوگوں کا جو ہزاروں روپیہ اس کے ذمے ہے، وہ ادا کر دیا جائے، اور جن لوگوں کے وظائف مقرر ہیں، وہ علی حالہ باقی رہیں؛ چنان چہ جہاں آرا کا بھی آخر وقت تک وہی اثر و اقتدار اور عزت و احترام باقی رکھا گیا (۲۳)۔

برنیر نے اس کو تفصیل سے لکھا ہے۔ لکھتا ہے:

اگر چہ اور نگ زیب شاہ جہاں کو قلعہ آگرہ میں بڑی احتیاط کے ساتھ قید کیا ہوا تھا، اور کسی ایسی بات میں مطلقاً غفلت نہیں کی جاتی تھی جس سے اس کے نکل بھاگنے کا اندیشہ ہو؛ لیکن اور سب طرح پر ادب اور مانعت سے سلوک کیا جاتا تھا، اور ان شاہی محلوں میں رہنے سہنے کی بھی اجازت دی گئی تھی کہ جن میں وہ پہلے رہا رہتا تھا، اور اس کی بیٹی معروف بیگم صاحب (جہاں آرا) سے بھی ملنے کی اجازت تھی اور محل کی کل متعلقہ عورتیں، یا اور پیش نہانہ اور نہ پست گانے والیاں دنیاہ و سب حاضر رہتی تھیں، اور ایسے ہمارا انتہا تھا۔

اس کی کوئی خواہش رہنیں کی جاتی تھی۔ اور اب جو یہ بدھا عابد وزادہ بن گیا تھا بعض ملاوں کو بھی اس کے پاس جا کر تلاوتِ قرآن کی پروانگی تھی، خاصے گھوڑوں اور باز، بُرے وغیرہ شکاری جانوروں کے منگال لینے اور ہرنوں اور مینڈھوں وغیرہ کی لڑائی کا تماشا دیکھنے کی بھی اجازت تھی۔ غرض یہ کہ اورنگ زیب کا برتاو شاہ جہاں کے ساتھ مہربانی اور ادب سے خالی نہ تھا، اور حتی الامکان اپنے بوڑھے باپ کی ہر طرح سے خاطرداری کرتا تھا اور نہایت کثرت سے تحفے تحائف بھیجتا رہتا، اور سلطنت کے بڑے بڑے معاملات میں اس کی رائے اور مشورے کو مثل ایک پیر و مرشد کی ہدایت کے طلب کرتا تھا، اور اس کے عریضوں (۳۲) سے جو اکثر لکھتا رہتا تھا، ادب اور فرمان برداری ظاہر ہوتی تھی۔ پس اس طرح سے شاہ جہاں کی گردن کشی اور اس کا غصہ آخر کار یہاں تک پھنسنا پڑ گیا کہ معاملات سلطنت میں بیٹے کو لکھنے پڑھنے لگ گیا، اور دارالشکوہ کی بیٹی کو بھی اس کے پاس بھیج دیا، اور وہ بیش بہا جواہرات جن کے دینے سے پہلے انکار کر کے یہ کہہ دیا تھا کہ اگر پھر مانگو گے تو کوٹ کر چورا کر ڈالوں گا، مگر دوں گا نہیں، ان میں سے بھی بعض جواہرات اور نگ زیب کے پاس از خود بھیج دیے، بلکہ اپنے باغی فرزند کی سب گستاخانہ حرکتیں معاف

(۳۲) مولانا سید نجیب اشرف ندوی نے رقعت عالم گیر میں "بعد از عزلت شاہ جہاں تلافی مافات" کے زیر عنوان شاہ جہاں کے نام لکھے اور نگ زیب کے کئی طویل طویل خطوط درج کیے ہیں۔ دیکھیے ص: ۲۱۱ ۲۲۶ ۲۲۷، جن سے اور نگ زیب کی اطاعت شعراً، ادب و فرمان برداری، عاجزی و انکساری اور اس اقدام کی مجبوری کا اندازہ ہوتا ہے۔

کر کے اس کے حق میں دعاے خیر بھی کروی (۲۵)۔

کیا اب بھی باپ کے ساتھ سلوک کے تعلق سے اور نگ زیب پر کوئی الزام عائد ہو سکتا ہے؟

شاہ جہاں اس کے بعد تقریباً آٹھ سال تک زندہ رہا اور چند دن بیمار رہ کر ۲۶ رب جب ۲۷ احمد مطابق ۲۲ جنوری ۱۶۶۶ء کو ہمیشہ کے لیے دنیا سے رخصت ہو گیا۔

مراد اور اورنگ زیب کے درمیان

جہاں تک اورنگ زیب کے اپنے بھائیوں کے ساتھ تعلق کا معاملہ ہے، تو اورنگ زیب شروع سے تمام بھائیوں کا خیرخواہ رہا، اور اس نے کبھی کسی بھائی کا نقصان نہیں کیا۔ جب اورنگ زیب دارالشکوہ کے ساتھ برسر پیکار تھا تو مراد کا اورنگ زیب سے معاهدہ ہوا تھا۔ ایک طویل عہد نامے پر دونوں کے دستخط ہوئے تھے، جس میں مراد نے اورنگ زیب کو مکمل فتح حاصل ہونے تک اس کی ماتحتی میں لڑنے کا عہد کیا تھا۔ اس کے بدلتے یہ طے پایا تھا کہ مراد کو غنیمت کا تیسرا حصہ اور صوبجاتِ کشمیر، کابل، شمالی پنجاب اور سندھ کا باج گزار بادشاہ بنادیا جائے گا (۲۶)۔ پہلے پہلے اس نے معاهدے کا پورا خیال رکھا اور لڑائیوں میں بڑی جواں مردی دکھائی۔ سموگڑھ کی فتح درحقیقت اسی کی بے مثل

(۲۵) بر نیر کا سفر نامہ ہند، ص: ۱۸۰-۱۸۸۔

(۲۶) پورا عہد نامہ ملاحظہ بور قعات عالم گیر، ۲۰/۲، ص: ۲۶۳-۲۶۶۔

شجاعت و بہادری سے حاصل ہوئی تھی۔ اس کے بعد اس نے آہستہ آہستہ سرتاسری شروع کی۔ موئین خیں نے جہاں مراد کی انتہائی دلیری و جان بازی کا ذکر کیا ہے، وہیں اس کی سادہ لوچی کے ذکر میں بھی تذکرہ نہیں متفق ہیں۔ اس کی اسی سادہ دلی سے اس کے مصادیقیں اور امراء نے فائدہ اٹھایا، اور اس کو اورنگ زیب کے خلاف ورغلانا شروع کیا؛ اس سے اسے یہ خیال پیدا ہوا کہ یہ سارے معمر کے میں نے ہی سر کیے ہیں، اور میں ہی تنہا تخت کا حق دار ہوں۔ اس خیال کے ساتھ ہی اس نے نہایت تیزی سے فوج کی بھرتی شروع کی، اورنگ زیب کے کئی بڑے بڑے امراء کو بھاری تباہ ہوں اور انعاموں کا لائق دے کر نواز نے میں وہ کامیاب ہوا؛ نیز اپنے کو خود مختار بادشاہ سمجھ کر اپنے امراء کی ترقیات کے لیے احکام تک جاری کر دیے۔ دوسری طرف شاہ جہاں نے مراد کو اپنا آکھ کا رہا۔ اسے جب اورنگ زیب کو قلعے کے اندر بانا کر کسی قسم کا گزند پہنچانے میں ناکامی ہوئی تو اس نے مراد کے ہاتھوں یہ کام سرانجام دینے کی کوشش کی، اور اسے صرتح خط لکھا کہ اگر وہ اورنگ زیب کو قتل کر دے تو اسی کو ہندوستان کا بادشاہ بنایا جائے گا (۲۷)؛ مگر قبل اس کے کہ مراد اپنے اس ارادے کو عملی جامہ پہنا سکے، یہ رقعہ اورنگ زیب کے ہاتھ لگ گیا اور اس نے حفاظت خود اختیاری میں مراد کو گرفتار کر کے قلعہ گوالیار میں نظر بند کر دیا۔ اس نے اسی وقت اس سے کہہ دیا تھا کہ اس کی یہ گرفتاری وقتنے ہے، اور اگر اس

عرصے میں اس نے اپنے رویے سے یہ ثابت کر دیا کہ اب وہ اورنگ زیب کے خلاف کوئی معاندانہ کارروائی نہ کرے گا، تو وہ اس کو آزاد اور معافی کے مطابق صوبوں کا مالک بنادے گا۔ اس لیے اورنگ زیب نے اس کے لیے ساری سہوتیں اور آسانیاں بھی بھی پہنچائیں، مگر مراد مسلسل بھاگنے کی کوشش اور اورنگ زیب کے خلاف سازش کرتا رہا۔ اگر اورنگ زیب چاہتا، تو اسی وقت مراد کو اس کی سزادے سکتا تھا؛ لیکن اس نے اس کے متعلق باز پرس تک نہ کی، اور مراد تقریباً چار سال گواہیار کے قلعے میں رہا، تا آں کہ اس کے خلاف قتل کا مقدمہ قائم ہوا اور قصاص میں اسے قتل کیا گیا۔

یہ بات گزر چکی ہے کہ مراد نے گجرات میں اپنے ایک دیوان علی نقی کو قتل کر دیا تھا؛ اب جب کہ اورنگ زیب کے دورِ حکومت میں قصاص وغیرہ مسائل میں مذہبی احکام نافذ ہونے لگے، تو علی نقی کے ورثہ کی ہمت بندھی، اس کے چھوٹے لڑکے نے اپنے باپ کا انتقام لینے کی ٹھانی؛ چنان چہ اس نے بادشاہ اورنگ زیب کے سامنے اس کے متعلق درخواست دی، بادشاہ نے اسے منع کیا، لیکن اس نے نہیں مانا، مجبوراً اسے گواہیار کے قاضی کے پاس بھیجا، قاضی نے بھی خون بھا لینے پر بہت زور دیا، مگر اس لڑکے نے اسے بھی مسترد کر دیا؛ اب حکم صاف تھا کہ مراد سے قصاص لیا جائے؛ چنان چہ ۲۱ ربیع الثانی ۱۶۶۱ء کو شہزادے نے علی نقی کے خون کا بدلہ اپنے خون سے دیا۔

چوں کہ شرعاً اس سے بدلہ لیا گیا تھا، اس لیے اور نگ زیب مجبور تھا؛
مگر طبعاً چھوٹے بھائی کے قتل کا اس پر بڑا اثر پڑا۔ خافی خاں نے لکھا ہے کہ وہ
لڑکا بادشاہ کی نظر میں معذوب بن گیا؛ اور بادشاہ نامہ محمد صادق کے بیان کے
مطابق: بادشاہ نے اس سے عرصے تک گفتگو نہیں کی (۳۸)۔

شجاع کا معاملہ

شجاع، داراشکوہ کے بعد بھائیوں میں سب سے بڑا تھا۔ اس لیے وہ
دارا کی شکست کو اپنے لیے فال نیک سمجھتا تھا، اس نے بھی قسمت آزمائی کی
کوشش کی، حالاں کہ اور نگ زیب سے اس کا مقابلہ تھا، (۳۹) اور اور نگ
زیب پوری طرح عہد پر قائم اور اس کے مطالبات پورے کرنے کے لیے تیار
تھا۔ دوسری طرف شاہ جہاں بھی برابر اس کو اور نگ زیب کے خلاف لڑنے پر

(۳۸) ملاحظہ ہو مقدمہ رقعات عالم گیر، ص: ۳۶۹۔ مراد کی گرفتاری کے متعلق یورپین مورخین
نے جو غلط بیانیاں اور فریب کاریاں کی ہیں، علامہ شبلی نے ان کا تحقیقی جائزہ لے کر جواب دیا
ہے۔ ملاحظہ ہوان کی کتاب، ص: ۱۰۲ تا ۹۲، نیز دیکھیے مقدمہ رقعات عالم گیر، ص: ۳۶۸۔ کیا
اب بھی کوئی کہہ سکتا ہے کہ اور نگ زیب نے مراد پر زیادتی کی؟ مگر تمہری بریلوی صاحب کو کون
سمجھاے! وہ لکھتے ہیں کہ اور نگ زیب مراد کے سلسلے میں غفو و کرم سے کام لے سکتے تھے۔ لیکن
شاید اور نگ زیب کے بیان خلف عہد کی سزا موت کے سوا اور کچھ نہیں تھیں (اور نگ زیب خطوط
کے آئینے میں ص ۳۷) کیا مزید کسی ثبوت کی ضرورت ہے کہ یہ خلف عہد کی سزا نہیں، بلکہ شرمنی
قصاص تھا۔ اور نگ زیب مجبور تھے؛ انھیں شرعی حکم میں تبدیلی کا کوئی حق نہیں تھا۔

(۳۹) پہلے مقابلہ تو اور نگ زیب اور شجاع کے درمیان بھی ہوا تھا، پھر مراد کو اس میں شامل کر لیا
گیا تھا، تفصیل کے لیے دیکھیے مقدمہ رقعات عالم گیر، ص: ۳۷۸۔

آمادہ کرتا رہا؛ اس سے اس کے حوصلے اور بڑھ گئے اور مردہ جذبات میں جان پڑ گئی؛ چنان چہ فوج لے کر وہ بڑھتا چلا آیا۔ اور نگ زیب نے پہلو بچانے کی بہت کوشش کی، مدافعت کے لیے جو فوج بھی تھی اس کی کمان شاہزادہ محمد سلطان کے ہاتھ میں تھی۔ اور نگ زیب نے بتا کیا اس کو لکھا تھا کہ وہ لڑائی میں پیش قدمی نہ کرے۔ شجاع کے دماغ میں ہندوستان کی بادشاہت کا سودا سما یا ہوا تھا۔ نتیجے سے آنکھ بند کر کے وہ آگے بڑھ رہا تھا، کھجوا کے مقام پر دونوں فوجوں کا سامنا ہوا؛ بالآخر شجاع کو فاش شکست ہوئی، اور وہ بال بچوں اور چند ساتھیوں سمیت جان بچا کر برما کی طرف بھاگا، اور ارکان کے علاقے میں داخل ہو گیا، وہاں کے راجہ نے تکریم کا معاملہ کیا، لیکن اس نے وہاں کے مسلمان باشندوں کے ساتھ سازش کر کے راجہ کے تخت پر قبضہ کرنا چاہا، جس کے نتیجے میں افرادِ خاندان کے ساتھ شہید کر دیا گیا۔ چوں کہ اس کے انجام کے متعلق اس وقت کوئی صحیح بات نہیں معلوم تھی، اس لیے اور نگ زیب کو اپنے بھتیجیوں کی فکر ہوئی اور اس نے اپنے افروں کو لکھا کہ شجاع کے خاندان کا اس ملک میں پتہ لگا میں، مگر آج تک کسی کو اس خاندان کے متعلق کوئی بھی صحیح بات معلوم نہ ہو سکی (۵۰)

(۵۰) دیکھیے مقدمہ رقعات عالم گیر، ص: ۳۷۹، ذا کنز بر نیر نے شجاع کے انجام کے متعلق متعدد روایتیں بیان کی ہیں، ملاحظہ ہو: سفر نامہ ہند، ص: ۱۳۸-۱۵۰۔

داراشکوہ کا انجام

اب آخر میں داراشکوہ کے انجام کے متعلق وضاحت کر کے ہمیں اس بحث کو تمیل تک پہنچانا ہے۔

دارانے اور نگ زیب سے شکست کھا کر چھپتے چھپاتے دہلی کا رخ کیا تھا۔ اب اس کی ہمت ٹوٹ چکی تھی، اور عالم گیری فوج کا رب اس کے دل میں اس قدر تھا کہ عالم گیر کو اس کی طرف سے اب کسی بڑے خطرے کا امکان کم نظر آتا تھا۔ وہ مختلف علاقوں کی خاک چھان رہا تھا؛ تا ہم اور نگ زیب اس سے غافل نہیں تھا۔ کھجوا کی لڑائی سے اور نگ زیب کو فرصت ملی ہی تھی کہ اسے اطلاع ملی کہ دارانے گجرات میں فوج جمع کر لی ہے، اور ایک مرتبہ پھر قسمت آزمائی کے لیے اجمیر کی طرف بڑھ رہا ہے؛ اس لیے اور نگ زیب نے اجمیر کی راہ لی اور اس طرح آدھما کہ دارا کے لیے واپسی ناممکن ہو گئی۔

۲۸ رب جمادی الثاني ۱۰۶۹ھ مطابق ۱۳ ار مارچ ۱۶۵۹ء کو ایک سخت معز کہ ہوا، دارا کے بڑے بڑے افسر میدانِ جنگ میں کام آئے اور وہ شکست کھا کر بھاگا۔ اور نگ زیب چند معتمد افسروں کو دارا کے تعاقب کے لیے مقرر کر کے دہلی واپس ہو گیا۔ داراشکوہ صحرانوردی کرتا ہوا دریاے سندھ کو عبور کر کے سیوستان میں داخل ہوا کہ درہ بولن کی راہ سے قندھار پہنچ جائے۔ راستے میں ملک جیون زمیندار اور کا علاقہ پڑتا تھا؛ اس نے گرفتار کر کے اور نگ زیب کے حوالے

کیا۔ ۱۴ ارذی الحجہ ۱۰۶۹ھ مطابق ۲۳ اگست ۱۶۵۹ء کو وہ دہلی لایا گیا، یہاں پانچ دن رکھا گیا، پھر دوسروں کی عبرت کے لیے شہر کے بازار سے گزارا گیا (۱۵)۔ اور بالآخر ۲۱ ارذی الحجہ ۱۰۶۹ھ مطابق ۳۰ اگست ۱۶۵۹ء کو اس کو قتل کر دیا گیا، اور اس طرح ایک فتنے سے نجات حاصل کی گئی۔

عامدلوں میں ایک اعتراض یہ اٹھتا ہے کہ دارالشکوہ کو قتل کرنے کے بجائے کہیں نظر بند رکھا جاتا، تب بھی کام چل سکتا تھا، اور نگزیب کو آخر حقیقی بھائی کو قتل کرنے کی کیا ضرورت تھی؟ عالم گیر کے کچھ ہمدرد بھی سادہ لوحی سے کہتے ہیں کہ اگر عالم گیر بھائی کے خون سے ہاتھ رنگیں نہ کرتا تو اخلاقی مرقع میں اس کی تصویر اس قدر نفرت انگیز نہ ہوتی۔ علامہ شبی اس اعتراض کا جواب دیتے ہوئے لکھتے ہیں:

تیموری خاندان بلکہ تمام ایشیائی سلطنتوں میں مدعاوں سلطنت قید اور نظر بند ہو کر بھی سلطنت کے منصوبوں سے دست بردار نہیں ہوتے، اس کے ساتھ ان کے طرف داروں کا ایک گروہ ہمیشہ موجود رہتا ہے، اور اس وقت تک نچلانہیں بیٹھتا جب تک نخل آرزو کے تمام رگ و ریشے کٹ نہ جائیں..... یہ قطعی ہے کہ دارالشکوہ جب تک زندہ رہتا، سازشیں برپا رہتیں، اور ملک کو امن و امان نصیب نہ ہوتا؛ اس لیے عالم گیر کو وہی کرنا پڑا، جو خود اس کے باپ شاہ

(۱۵) بظاہر اس رسائی کی ضرورت محسوس نہیں ہوتی، مگر اس میں کیا حکمت تھی، اس پر سید نجیب اشرف ندوی نے روشنی ڈالی ہے۔ دیکھیے مقدمہ، رقعتات عالم گیر، ص: ۳۸۳۔

جہاں سے اس کو ترکے میں ملا تھا۔ شاہ جہاں نے اپنے بھائیوں (داور بخش و شہریار) اور حقیقی بھتیجوں (ہوشنگ وغیرہ) کو قتل کرایا تھا۔ عالم گیر کو بھی اس قسم کی بھینٹ چڑھانے کا حق تھا۔^۴

ایں گناہیت کہ در شہر شانیز کند (۵۲)

سیاسی لحاظ سے اور نگزیب کے

دارا کے ساتھ معاہلے پر ایک نظر

یہاں تک دارالشکوہ کے متعلق جو ذکر کیا گیا، وہ سیاسی حیثیت سے تھا، اور آپ نے دیکھا کہ اورنگ زیب کا دامن کس طرح بے داغ ہے۔ اس موقع پر جو بھی ہوتا، بشرطے کہ اس میں سیاسی شعور ہو، وہی کرتا، جو اورنگ زیب نے کیا۔ حکومت کو انتشار سے بچانے کے لیے ایسے اقدامات ضروری ہوتے ہیں؛ پھر یہ کہ اس وقت شاہ جہاں اور نگزیب کے سارے قصور معاف کر کے اس سے راضی ہو چکا تھا اور اس کی تخت نشینی کا اعلان بھی ہو چکا تھا (۵۳)۔ اس کے بعد اس کے خلاف کسی کا خروج یا فوج کشی کھلی بغاوت تھی۔

(۵۲) اور نگزیب عالم گیر پر ایک نظر ص ۹۲-۹۳۔

(۵۳) اور نگزیب نے جیسا کہ بار بار اعلان کیا تھا کہ اس کا ارادہ تخت نشینی کا نہیں تھا۔ یہ ایک حقیقت ہے، اس سے انکار کی کوئی وجہ نہیں۔ اس کا سب سے بڑا ثبوت اس کا یہی طرز عمل ہے کہ قلعہ آگرہ پر قبضے کے باوجود، بلکہ زیادہ صحیح لفظوں میں باپ کی نظر بندی کے باوجود اس۔ بادشاہت کا اعلان نہیں کیا اور اسی کوشش میں رہا کہ یہ فتنہ فرو ہو، (باقیہ اگلے صفحے پر)

اور باغی کو دنیا نے ہمیشہ گردن زدنی ہی سمجھا ہے اور اس کے لیے بھی سزا مقرر کی ہے۔ اس لیاظ سے اور نگزیب نے جو کیا، بالکل صحیح کیا، ورنہ وہ ایک کمزور اور ناقابل انتہی حکمران قرار پاتا!!

جس کی نظر پس منظر پر نہ ہو، وہ جب سنتا ہے کہ اورنگ زیب نے اپنے باپ کو قید کیا اور بھائی کو قتل کیا، تو وہ چیخ اٹھتا ہے، اور اورنگ زیب پر نفریں کرنے لگتا ہے، مگر جس کی تمام واقعات پر نظر ہو، وہ اورنگ زیب کو معدود اور اس کے اقدام کو درست سمجھتا ہے۔ حقیقت پسند ہندو مورخین نے بھی اس کا اغتراف کیا ہے۔ ڈاکٹر اوم پرکاش پرساد لکھتے ہیں:

ہندوستانی تہذیب کے ناظر میں باپ کو قید کرنا اور بڑے بھائی کا قتل کرنا ظلم کا مظہر ہو سکتا ہے، اور بڑی حد تک تاریخ بھی اس فعل کو اچھا نہیں مان سکتی؛ لیکن ایسا استایم کر لینا اس صورت میں جانب داری پر منی ہوگا، جب تم پہلے کے واقعات پر غور کئے بغیر صرف اور نگزیب کا صور و اقرار دیں! (۵۲)۔

(باقیہ صفحہ کلر شوٹ کا)۔ اور شاد جہاں اپنے پھر میش دیا گیا۔ مگر اس نے دیکھ لیا کہ شاد جہاں میں اس کوئی طاقت نہیں، اور اب وہ تختہ نہیں رکھتا تو بعد اس تھان میں دینے کے لیے نظر پر آتا۔ اس اول بیب اور راشی کیا، تھے اس کی شعلی اخیر وہی تختہ اپنے بارا بار اشاعت کا اعلان کیا۔ ۱۷ جولائی ۱۹۴۸ء (۱۲ جولائی ۱۳۶۷ھ) دوسرے دن ہوا تھا تھلی کے دامن میں اسلامیت کے لئے۔ پہلاں کوئی سماں نہیں (کیونکہ ۱۹۴۷ء کے وہیں مسلمانوں کے لئے ایسا سماں نہیں تھا)۔ اسی دن اس کے لئے ایک اسلامیتی میلادی تھا۔

According to the above analysis, the following conclusions can be drawn:

دارا کے قتل کے شرعی وجوہات

اس سب سے قطع نظر، دارا کے قتل کے شرعی وجوہات بھی تھے۔ شرعی لحاظ سے اور نگ زیب اور دارا میں اتحاد ناممکن تھا؛ اس لیے کہ اور نگ زیب انتہائی متقدی، پارسا، پابندِ شریعت، متعین سنت اور ولایت کے اعلیٰ درجے پر فائز تھا؛ اس کے برخلاف داراشکوہ وحدتِ ادیان کے نظریہ سے متأثر، ویدانتی فلسفہ کا قائل، بد عقیدہ، بد دین، گم را و اور ملحد تھا۔ اب تو داراشکوہ کی تمام تحریریں منظہ عام پر آچکی ہیں، ان سے صاف معلوم ہوتا ہے کہ وہ تصوف کے نام پر کس درجے گم را، ہی کے غار میں گر چکا تھا۔

آزاد خیال صوفیہ سے دارا کے روابط

اس نے اپنے عقائدی سفر کا آغاز سملہ قادریہ میں انسلاک سے کیا۔ اس دور کے آزاد خیال اور وسیع المشرب صوفیہ اس کی رہنمائی کر رہے تھے، جن میں ملا شاہ، شاہ دربا، شیخ محبت اللہ الہ آبادی، شیخ محسن فائز اور سرمد کے نام نمایاں طور پر نظر آتے ہیں۔ انہوں نے اسے وہ راہ دکھائی جو وحدتِ ادیان کی منزل کی طرف جاتی تھی؛ نتیجتاً اس نے جو گیوں اور سنیا سیوں کی صحبت اختیار کر لی اور انہوں نے اس پر اپنا نگ جمایا۔

دارا کے رہنماؤں کے عقائد و خیالات

یہاں ضروری معلوم ہوتا ہے کہ دارا کے مرشدین اور رہنماؤں کے

عقائد و خیالات پر کچھ روشنی ڈالی جائے تاکہ دارا کی مذہبی حالت اور عقائدی پس منظر کو سمجھنا آسان ہو۔

میاں میر لاہوری

شرع سے ہی دارا پر تصوف کا ذوق غالب رہا، عنفوانِ شباب ہی میں اس نے کتب تصوف کا مطالعہ شروع کیا تھا۔ ۱۰۳۲ھ/۱۶۳۲ء میں جب کہ اس کی عمر انیس برس کی تھی، اس نے لاہور میں قادری سلسلے کے مشہور بزرگ حضرت میاں میر لاہوری (ملا جیو) (متوفی ۱۰۳۵ھ/۱۶۳۵ء) سے ملاقات کی، اور اس کے ذہن پر ان کی عقیدت نقش ہو گئی۔ میاں میر کو بھی اپنے اس مرید سے غیر معمولی شیفتگی تھی، وہ اپنے ”یاروں“ اور ”مریدوں“ سے کہا کرتے تھے کہ جس طرح میں دارا کے حال کی طرف متوجہ رہتا ہوں، تم بھی رہا کرو، اگر تم اس کی طرف متوجہ نہ ہو گے تو خدا سے پھر جاؤ گے (العیاذ باللہ) (۵۵)۔

ملا شاہ بد خشی

۱۰۳۹ھ/۱۶۳۹ء میں وہ حضرت میاں میر کے خلیفہ ملا شاہ بد خشی سے ملنے گیا، اور ان سے اتنا متاثر ہوا کہ بیعت کر کے حلقہ ارادت میں داخل ہو گیا اور ان کے تعلقات مستحکم ہوتے چلے گئے۔ اسی سنہ میں اس نے اپنی پہلی کتاب ”سفیہۃ الاولیاء“ لکھی۔ اس وقت تک اس کی حالت درست معلوم ہوتی (د) سید صباح الدین عبدالرحمٰن بزم تیموریہ جلد سوم، ص ۱۹۳، تیرا ایڈیشن ۱۹۹۱ء، دار المصنفین، مظہریہ رزبریہ۔

ہے۔ ملا شاہ بدخشی سے ملاقات کے تین سال بعد اس نے میاں میر لاہوری اور ان کے خلفاء کے حالات پر ”سلکیۃ الاولیاء“ کے نام سے کتاب لکھی۔ یہیں سے شریعت کے قیود سے آزاد تصوف کی طرف اس کا میلان نظر آتی ہے، اور آگے بڑھتے بڑھتے وہ اس حد تک پہنچتا ہے کہ اس کو مسلمان قرار دینا مشکل معلوم ہوتا ہے۔

ملا شاہ کی آزاد مشربی کا یہ حال تھا کہ ان کے نزدیک صوفی کا سکر کی حالت میں رہنا نماز پڑھنے ہے زیادہ بہتر تھا، خود دارا شکوہ نے ان کا یہ قول اُنقل کیا ہے ”سکر حالتے بلند تر است از نماز گزاردن“ (۵۶)

اور لطف یہ ہے کہ وہ اس پر آیت کریمہ ”يَا أَيُّهَا الَّذِينَ آتَنَا
لَا تَقْرِبُوا الصَّلَاةَ وَإِنَّمَا سَكَارَى“ سے استدلال کرتے تھے۔

اس نے ان کے یہ اشعار بھی اُنقل کیے ہیں:

رسیح ما رسیح زnar شد
ره سوئے میتانہ داد مرشد دانے ما
روشنی کفر ما ظلمت اسلام سوخت
نمایم زند فخر یا، سرد کراز پائے ما (۷۵)

اور اس کا اپنے اپنے ایک ایسا حصہ ہے جسے مارے جوہر و موقاں دیا جائے۔

اے ایسا ایک ایسا حصہ جو اپنے ایک ایسا حصہ تسبیح کرنے والا ہے۔ اس کا ایک ایسا حصہ ہے جسے مارے جوہر و موقاں دیا جائے۔ اس کا ایک ایسا حصہ ہے جسے مارے جوہر و موقاں دیا جائے۔

نباشد کہتے ہیں

پنجہ در پنجہ خدا دارم
من چہ پروے مصطفیٰ دارم
علماء وقت نے ملا شاہ بدھشی کے خلاف آواز بلند کی، اور شاہ جہاں
کی خدمت میں ایک محض پیش کیا کہ ملا شاہ اللہ کے ساتھ گستاخی اور حضرت
رسول اکمر صلی اللہ علیہ وسلم کی اہانت کر کے واجب القتل ہو گئے ہیں، لیکن ملا شاہ
نے اپنے خلاف الزامات کی تردید اور تاویل کر کے بجا وہ کامان کیا (۵۸)
وہ ان راستِ العقیدہ علماء شریعت کا ”مایاں قشر“ اور ”زادہ ان
خشنک“ کہہ کر مذاق اڑایا کرتے تھے (۵۹)۔

شادھت اللہ الہ آبادی

شیخ محب اللہ الہ آبادی (متوفی ۱۰۵۸ھ/۱۶۴۸ء) عبدالشاه جہانی
کے مسلمان چشتیہ صاحبیہ کے نام دریافت کئی میں ہے تھے۔ انہوں نے اپنی
اعیانات کی بیواری شیخ اکبریٰ الدین ابی خریب کے اونٹار پر رکھی۔ محمد اقبال جیروں
صاحب کے القاضی میں انہوں نے شیخ اکبریٰ الدین اونٹار کے اونٹار دو
(۲۷)۔ مذکور علیہ السلام بار وغیرہ مذکور (مکمل)۔ اولیٰ عزم مذکور افسوس میں اس طرح

1. $\frac{d}{dx} \ln(x) = \frac{1}{x}$
2. $\frac{d}{dx} \ln(\sin x) = \frac{\cos x}{\sin x}$

ہندوستانی مزاج کے مطابق اس طرح بیان کیا کہ ”وحدت اویان“ کی مثالوں کے متلاشی افراد کو ان میں بہت سا موالی گیا (۶۰)

پروفیسر خلیق احمد نظامی لکھتے ہیں: شاہ محب اللہ جس حلقة فکر کی ترجمانی کر رہے تھے، اس سے دارالشکوہ کو خاص عقیدت تھی (۶۱)۔

شاہ محب اللہ نے ابن عربی کی ”فصوص الحکم“ کی عربی اور فارسی دونوں زبانوں میں الگ الگ شرح لکھی۔ فارسی شرح کا ایک نسخہ دارالشکوہ کو بھیجا۔ جب شیخ کے مسکن اللہ آباد کا صوبہ دارالشکوہ کے پردوہ تو اس نے شیخ کو ایک خط کے ذریعے اس کی خوش خبری دی اور اسے شیخ سے استفادے کا بہترین موقع قرار دیا (۶۲)۔

شاہ محب اللہ نے اس کے علاوہ بھی کئی کتابیں لکھیں، سب کا مشترکہ مضمون وحدت الوجود ہی ہے، ان کے مکتوبات کا مجموعہ مسلم یونیورسٹی علی گڑھ

(۶۰) حنات المحر میں (مقدمہ) ص: ۸۷۔ [دیکھیے محمد اقبال مجددی، حنات المحر میں (مقدمہ) ص: ۶۷] (حنات المحر میں حضرت خواجہ محمد مصوصہ کے نامہ میں شریفین کے مافروظات و مکاشفات کا مجموعہ ہے، جس کو ان کے صاحبزادے حضرت مریون الشریعت محمد عبید اللہ سرہندی نے عربی میں مرتب کیا تھا، اس کو محمد شاکر بن ملادرالدین سرہندی نے فارسی میں ترجمہ کیا، پھر مجددی خاندان ہی کے ایک محقق محمد اقبال مجددی نے اردو ترجمہ و تحقیق و تعلیق کا کام کیا اور اس پر ایک نہایت فاضلانہ ۱۶۰ صفحات پر مشتمل مبسوط مقدمہ لکھا۔ شائع کر دیا، مکتبہ سراجیہ خانقاہ احمدیہ سعیدیہ موکری شریف، ضلع ذریہ اسماعیل خاں، پاکستان]

(۶۱) تاریخی مقاالت، ص: ۴۳۹، طبع ندوۃ المصنفین، ۱۹۶۶ء۔

(۶۲) دیکھیے رقعات عالم گیر، ص: ۳۲۵۔

کی لائبریری میں محفوظ ہے، اس میں دارا شکوہ کے نام بھی طویل مکتوبات ہیں (۶۳)۔

شیخ محب اللہ کے جس رسالے پر اس وقت کی ہنی فضا مکدر اور مذہبی زندگی میں ہاچھل مچ گئی، وہ رسالتہ تسویہ تھا، جس میں انھوں نے حضور صلی اللہ علیہ وسلم پر نزولِ حجی کے بارے میں ایسی بحث کی تھی جو علماء کے نزدیک قابل اعتراض تھی۔ اس رسالے کے خلاف باقاعدہ کارروائی تو ان کی وفات کے بعد اور نگ زیب کے عہد میں ہوئی، لیکن معاصر ماذ معارض الولایت کے ایک اندر ارج سے معلوم ہوتا ہے کہ ان کے صین حیات بھی ان کے نظریات کے خلاف شورش برپا ہوئی تھی، اور وہ اس قدر شدید تھی کہ عوام ان کے قتل کے درپے ہو گئے تھے، جب شیخ محمد رشید جو پوری کو معلوم ہوا تو وہ برق رفتاری سے جو پور سے آئے اور انھیں عوام کے زخم سے بچایا، اور ان کے کلام کی توجیہ کر کے عوام کے جذبات فرو کیے (۶۴)۔

محسن فانی کشمیری

دارا شکوہ کے مرشدین میں محسن فانی کشمیری (متوفی ۱۰۸۲ھ/۱۶۷۱ء) کا نام بھی بہت نمایاں ہے، شاہ محب اللہ آبادی سے اس نے سلوک کی تعلیم حاصل کی، آزاد مشربی میں وہ کسی سے پیچھے نہیں۔ اس کے ایک شعر ہی سے

(۶۳) ان کی کتابوں کے قائم نسخوں اور مکتوبات کے مفصل تعارف کے لیے دیلہی خلیق احمد نظامی، تاریخی مقالات، ص: ۱۵۱-۱۵۷۔

(۶۴) یقینی محمد اقبال مجددی: حسنات الحرمین (مقدمہ) ص: ۸۱۔

معلوم ہوتا ہے کہ علماء کو اس کے افکار و خیالات کے خلاف آواز بلند کرنی پڑی:

قاضی از دیپاچہ ای بنسخته فانی نوش
فتی خونیں رقم زد زہر را در شیر کرد

ایک شعر میں اس نے شرعی عبادات سے صاف بیزاری کا اظہار کیا

ہے:

ایں عبادت ہا پے رئی خوش نمی آید مرا
لیکن می دانم کہ کردن خوشنتر از ناکردن است
اور ذیل کے شعر میں اس نے اس سے زیادہ جرأت اور دھشائی کا

ثبت دیا ہے:

غیست ماروشن دلاں راحابت طوف حرم
کلبہ تاریک مابیت الحرام ما بس است
وحدت الوجود کی تعلیم اس کے یہاں اس طرح ملتی ہے کہ اپنی ذات
کو نہدا کی ذات میں فنا کر دو اور ہو ہو عین خدا ہو جاؤ:
در ذات دوسته نجاشو از بایدست کمال
در بعث قدر ناشره گویا نبی شو
وزرایی سے بہت سختاً ہے، رونوں سے رونیاں نجیب، تکالیف تھیں
و زمانیں ایک دوسرے پر سمجھ دیں کیا دو دوسرے پر سمجھ دیں۔

فانی کے سجدہ دارا شکوہ کر د
دیگر سرش فرو دبہ ہر دنی شود (۶۵)

سرمد

دارا شکوہ کے رہنماؤں میں ایک نہایت مشہور نام سرمد کا ہے، وہ اصلًا آرمینیہ کا باشندہ اور نسل ایہودی تھا۔ اسرائیلی زبانوں اور علوم کا ماہر تھا، وہ مشہور حکیم ملا صدر اشیرازی کا شاگرد تھا، ہندوستان آیا، کچھ عرصہ ٹھٹھ میں مقیم رہا پھر، رحید رآ باد چلا آیا۔ ۱۰۲۵ھ/۱۶۵۳ء میں دہلی پہنچا۔ اس کے اشعار و اقوال سے ظاہر ہوتا ہے کہ وہ وحدتِ ادیان کا قائل تھا، اس کا ایک شعر صاحبِ بستان نداہب نے نقل کیا ہے:

در کعبہ و بُت خانہ سنگ او شد و چوب او شد
یکجا حمر الاسود و یکجا بیت ہندو شد (۶۶)

اگرچہ ظاہرًا اسلام قبول کر لیا تھا، لیکن اس کے عقائد و افکار میں کوئی فرق نہیں پڑا تھا۔ تمام مآخذ متفق ہیں کہ وہ اپنے قیام ٹھٹھ (۱۰۳۲ھ/۱۶۲۲ء) کے دوران ہی میں مادرزاد برہنہ ہو گیا تھا۔ ٹھٹھ کے زمانہ قیام ہی میں وہ ایک ہندوڑ کے ابھی چند پر ایسا عاشق ہوا کہ وہ اسی کا ہو کر رہ گیا، اسے کئی زبانیں

(۶۵) محسن فانی کے مفصل حالات اور اس کے افکار و خیالات کے لیے ملاحظہ ہو: پاکستان میں فاروق اوب کی تاریخ، جس: ۳۳۷-۳۳۸۔

(۶۶) دہستان نداہب، جس: ۲۲۳، مطبع فتحی نول کشور، ۱۸۸۱ء۔

سکھائیں۔ اس لڑکے نے اس کی نگرانی میں توریت کے ابتدائی حصے کا فارسی میں ترجمہ بھی کیا (۶۷)۔

محمد صادق مجددی صاحب لکھتے ہیں: اس کی حرکات سے معلوم ہوتا ہے کہ وہ سوچی بھی اسکیم کے تحت یہاں آیا تھا، اسے داراشکوہ کا سہارا ملا تو یہیں کا ہو کر رہ گیا۔ ہمارا قیاس ہے کہ وہ آوارہ گردی کرتا ہوا دہلی نہیں پہنچا تھا بلکہ داراشکوہ نے اسے خود دہلی پہنچا تھا، کیوں کہ اس کی داراشکوہ کے ساتھ خط و کتابت بھی تھی یقیناً داراشکوہ اسی قسم کے صوفیہ خام کی صحبت میں رہ کر ”کعبہ و بت خانہ“ اور ”مسجد و مندر“ کا فرق مٹانے کے درپے ہوا تھا (۶۸)۔

اور نگ زیب نے جب عنان حکومت سننجلی توجہاں اس نے بہت سے غیر شرعی صوفیہ کا احتساب کیا، وہاں سرمد پر بھی گرفت ہوئی۔ اس نے دربار میں سوال و جواب کے دوران میں بھی اسلام کے خلاف تو ہیں آمیز کلمات کہے چنانچہ علماء کے فتوے سے اسے قتل کر دیا گیا (۶۹)۔

میاں باری

دارا کے مرشد دین میں ایک نام میاں باری (متوفی ۱۰۶۲ھ/۱۶۵۲ء)

(۶۷) دہستان نداہب ص: ۲۳۲، مطبع فتحی نول کشور، ۱۸۸۱ء۔

(۶۸) حنات الحرمین (مقدمہ) ص: ۸۵ و ۸۶۔

(۶۹) تفصیل کے لیے دیکھیے ماثر الامراء، ۱/۲۲۳-۲۲۵، وغیرہ۔ مولانا ابوالکلام آزاد نے ”حیات سرمد“ کے نام سے ایک کتاب لکھی ہے، لیکن یہ کتاب سرمد کی حمایت اور اس کے دفاع میں ہے، اس میں انہوں نے اس کو سرمد شہید اور شہید عشق کہا ہے۔

کا بھی آتا ہے، چوں کہ وہ قصہ باری کے نواح میں عزلت گزین تھے، اس لیے دارالنھیں ”باری تعالیٰ“ کہا کرتا تھا۔ وہ موسم سرما و گرمادنوں میں برہمنہ رہتے تھے۔ دارا نے خود لکھا ہے کہ وہ جب تک (ان کے مرتبے دم تک) ان کے پاس جاتا رہا، ان کی مجلس میں کبھی اللہ تعالیٰ کا ذکر تو درکنار کبھی نام تک نہیں آیا، اسی طرح انبیاء و اولیاء کے اسماء بھی کبھی ان کی زبان پر نہیں آتے تھے (۰۷)۔

ایک مرتبہ دارا نے ان سے ان کی تعلیم کے بارے میں سوال کیا تو بولے میں نے ”ملا و پنڈت دونوں کو مارڈا ہے“، یعنی وہ اسلامی وغیر اسلامی دونوں علوم سے بیزار تھے (۱۷)

سلیمان مصری قلندر

شیخ سلیمان مصری قلندر، سلسلہ قلندریہ سے تعلق رکھتے تھے۔ دارا کی ان سے ۱۰۶۲ھ/۱۶۵۳ء میں ملاقات ہوئی۔ وہ خاصے آزاد مشرب تھے۔ انھوں نے خود دارا سے بیان کیا تھا کہ ان کے نمازنہ پڑھنے پر جب علماء نے اعتراض کیا تو انھوں نے امامت کرنے والے اس دیار کے تمام علماء کو ہی ناقص کہہ دیا (۲۷)

(۰۷) حنات العارفین، ۲۲/۳۲/ب۔

(۱۷) ایضاً، نیز دیکھیے حنات الحرمین (مقدمہ) ص: ۹۱۔

(۲۷) محمد اقبال حنات العارفین کے حوالے سے اس کو نقل کیا ہے لیکن ندوہ کے کتب خانے میں محفوظ نسخے میں ہمیں سلیمان مصری قلندر کا ذکر نہیں ملا۔ واللہ اعلم۔

شاہ محمد دربا اور شیخ طیب سر ہندی

دارانے حنات العارفین میں شاہ محمد دربا کو اپنا استاد اور مجمع البحرين میں اپنا مرشد بتایا ہے۔ اور ان کے جتنے اقوال نقل کیے ہیں ان سے ظاہر ہوتا ہے کہ وہ مسخر شدہ تصوف کی ساری منزلوں کو طے کر کے حلول و اتحاد کے دائرے میں داخل ہو چکے تھے۔ وہ دارا سے ملابد خشی کے اشعار سنانے کی اکثر فرمائیں کیا کرتے تھے، جس سے اندازہ ہوتا ہے کہ وہ اسی فکر سے متاثر ہو کر اسی رنگ میں رنگ گئے تھے (۲۷)۔

شیخ طیب سر ہندی کو بھی دارانے مجمع البحرين میں اپنا مرشد لکھا ہے۔ اس شیخ طیب کے ذریعہ دارا کو بابا پیارے کے بہت سے اقوال ملے تھے۔ شیخ طیب بابا پیارے کے سلسلہ پیاریہ سے تعلق رکھتے تھے۔ ان میں سے بعض فرمودات یہ تھے:

بابا پیارے کسی قسم کی ظاہری عبادت نہیں کرتے تھے، قرآن و حدیث سے اقوال کبھی نقل نہیں کرتے تھے۔ خدا کا نام زبان پر نہیں لاتے تھے (۲۸)۔ اس کے باوجود انھیں بابا پیارے کے متعلق دارا کا اعتقاد تھا: از کبار مشائخ ہندوستان است..... از اولیا بودند..... مثل و بے درآں وقت کے نبود، (۲۹)۔

(۲۷) نیز دیکھیے محمد اقبال مجددی، حنات العارفین (مقدمہ) ص: ۹۳۔

(۲۸) حنات العارفین، ۲۷/الف، (۲۵) ایضاً، ۲۶/ب۔

ہندو جوگیوں اور سنیا سیوں کی صحبت

دارانے ان وجودی صوفیوں، ہی کی صحبت پر اکتفا نہیں کیا۔ بلکہ ہندو جوگیوں اور سنیا سیوں کو بھی وہ اپنا پیر و مرشد ماننے لگا۔ ان میں بابا لال بیراگی کا نام سب سے اوپر ہے۔ بابا لال وحدتِ ادیان کے پرچار اور کفر و اسلام کے فرق کو مٹانے کے لیے وجود میں آنے والی بھگتی تحریک کا اس آخری دو ری شاہ جہانی میں علم بردار تھا۔ اپنی فلکر کو پھیلانے کے لیے اس نے باقاعدہ ایک حلقہ بنارکھا تھا جو بابا لالی کہلاتا تھا۔ داراشکوہ کا اس کے ساتھ بہت گہرا تعلق تھا۔ وہ اپنے پرائیویٹ سکریٹری چندر بھان برہمن کے ہم راہ لا ہو رہیں بال لال سے نومبر اور دسمبر ۱۶۵۳ء میں دو ماہ تک ملاقاتیں کرتا رہا۔ اس عرصے میں بابا سے جو گفتگو ہوئی، وہ کتابی صورت میں ہندی زبان میں محفوظ کر لی گئی۔ بعد میں ان مکالمات کے ترجمان چندر بھان برہمن نے اس کا فارسی میں ترجمہ کیا جو ”مکالمہ بابا لال و داراشکوہ“ کے نام سے مشہور ہے، اور کئی مرتبہ طبع ہو چکا ہے۔ ان مکالمات میں جو سوالات دارانے کیے، ان سے واضح ہوتا ہے کہ اس کا ذہن کس طرح تیزی سے ”کفر حقیقی“ کے حقائق جاننے کی طرف مائل ہوا تھا۔ اور اس کے بعد جب اس نے ہندوؤں کی مذہبی کتابوں کا گہرا مطالعہ اور پھر ان پر تحقیق و ترجمہ کا کام شروع کیا تو اس وقت تک وہ بابا لال سوامی کے رنگ میں پوری طرح اپنے آپ کو رنگ چکا تھا۔ دارانے بابا لال کو

حنات العارفین میں ”کامل عرفاء“ کہا ہے۔ اس کتاب میں دارانے بابالال کی نصیحتیں درج کی ہیں۔ بعض نصیحتیں ان میں ایسی ہیں جن سے کفر و اسلام کا امتیاز ختم ہو جاتا ہے۔ طوالت کی وجہ سے ہم ان کو قلم زد کر رہے ہیں۔ جنوری ۱۹۵۵ء میں اس نے یہ کتاب مکمل کی تھی۔ اس سے اگلے ہی سال جب وہ اپنی مشہور مجمع البحرین لکھنے بیٹھا تو اس پر بابالال کے افکار پوری طرح مسلط ہو چکے تھے (۷۷)۔ اس میں اس نے ایک جگہ بابالال کو اپنا مرشد لکھا ہے (۷۸)۔

بابالال نے سرہند کے قریب دہیان پور میں ایک مندر کے ساتھ اپنے چیلوں کی تربیت کے لیے ایک تربیت گاہ بنائی تھی۔ ایک بیان سے معلوم ہوتا ہے کہ داراشکوہ کے حکم سے یہ ”سماڈھی بابالال“، تعمیر کی گئی تھی جواب تک موجود ہے۔

محمد صادق مجددی صاحب کا یہ قیاس صحیح معلوم ہوتا ہے کہ بابالال کے لیے داراشکوہ نے قصد اسرہند میں یہ سماڈھی اس لیے بنائی تھی کہ ”مجددی تحریک“ پر جس کی بنیادی فکر ”احیاء اسلام“ ہے، زد پڑے، اور اس کے مرکز سرہند کی نقل و حرکات سے وہ ہر وقت باخبر رہے (۷۸)۔

(۷۷) دیکھیے حنات الحرمین (مقدمہ) ص: ۸۶-۸۸۔

(۷۸) مجمع البحرین (قلمی) درق اب، مخزونۃ کتب خانہ علامہ شبلی ندوۃ العلماء لکھنؤ

(۷۹) حنات الحرمین (مقدمہ) ص: ۸۹۔

بابالل بیراگی کی طرح چندر بھان برہمن کو بھی دارا کے رہنماؤں میں شمار کر سکتے ہیں۔ اگرچہ اس کی حیثیت دارا کے دوست اور مصاحب کی تھی، لیکن اس کی صحبت اور فکر کا دارا پر گھرا اثر پڑا۔ وہ ایک قابل شخص تھا۔ ہندو ہونے کے باوجود اس نے مسلمان اساتذہ سے عربی و فارسی اور دینی تعلیم حاصل کی تھی۔ شاہ جہانی عہد میں وہ معزز عہدوں پر فائز رہا۔ اس نے مذہب کا ایک ملغوبہ تیار کیا تھا۔ اس کے نزدیک کعبہ و بُت خانہ، مسجد و مندر اور مسلمان و ہندو میں کوئی مذہبی فرق نہیں تھا۔ اس کے درج ذیل شعر پر خاصا ہنگامہ ہوا تھا:

مرا دلیست بکفر آشنا کہ چندیں بار
بکعبہ بروم و بازش برہمن آوردم
ریاض الشعرا میں ہے کہ جب اس نے یہ شعر کہا تو بادشاہ ہند شاہ
جہاں نے برافروختہ ہو کر کہا اس شقی کو قتل کر دینا چاہئے۔ افضل خاں نے عرض
کیا ہے شعر سعدی کے اس شعر کے مصدقہ ہے۔

خر عیسیٰ اگر بمکہ رد چوں بیاید ہنوز خرباشد
بادشاہ نے اس پر تسمی فرمایا اور دوسری طرف متوجہ ہوا اور بات آئی گئی
ہو گئی (۲۹)۔

اس کے ایک شعر سے اس کے نظریہ وحدتِ ادیان پر صاف روشنی پڑتی ہے:

(۲۹) ریاض الشعرا، (فلسی) درج: ۱۶۱/ب، مخدودۃ کتب خانہ ندوۃ العلماء لکھنؤ

بانی خانہ و بت خانہ و مے خانہ یکست
 خانہ بسیار ولے صاحب ہر خانہ یکست
 اس کی طبیعت اور مزاج بالکل دارا شکوہ جیسا تھا۔ اسی جذباتی ہم
 آہنگی کی بنیاد پر دارا نے اس کی خدمات شاہ جہاں سے اپنے لیے مانگ لی
 تھیں۔ چنانچہ جب دارا قندھار کی مهم پروانہ ہوا تو برہمن اس کے رفیقِ خاص
 کی حیثیت سے اس کے ساتھ تھا۔ واپسی میں لاہور میں بابا لال سے ملاقات
 میں وہی ترجمان کا کام کر رہا تھا (۸۰)

اسی طرح دارا کے سکھوں کے گروہ رہائے کے ساتھ بھی مذہبی ہم
 آہنگی کی بنیاد پر خوشگوار تعلقات تھے (۸۱)
 گزر چکا ہے کہ وہ بابا لال بیراگی کو ”کمل عرف“ اور اپنے استاد و مرشد
 میاں باری کو باری تعالیٰ کہتا تھا۔ اسی طرح اس نے حنات العارفین میں
 بھگت کبیر کو ”کمل عارفانِ ہندوستان“ لکھا ہے عام ہندو پنڈت اور سنیاسی جن
 سے اس نے بزم خود توحید (اور فی الحقیقت خالص ہندو فلسفہ) کا درس لیا، ان
 کے بارے میں اس نے یہ الفاظ لکھے ہیں:

مشربِ موحدانِ ہندو محققان ایں قومِ قدیم نماید با بعضے از کاملانِ
 ایشان کہ بہ نہایت ریاضت و ادراک و فہمیدگی و غایبِ تصوف وہ خدا یا بی رسیدہ

(۸۰) اس کے مفصل حالات کے لیے دیکھیے پاکستان میں فارسی ادب کی تاریخ: ص: ۹۲-۱۲۳۔

(۸۱) دیکھیے حنات الحرمین (مقدمہ) ص: ۹۵-۹۶۔

بودند، مکرر صحبتہداشتہ (۸۲)

اور ان کے مقابلے میں راسخ العقیدہ علمائے حق کو اس نے جن القاب سے نوازا ہے ان کو ملاحظہ کیجیے دارا کی حقیقت سمجھ میں آجائے گی۔ حنات العارفین کے مقدمے میں انھیں پست نظرال، دون ہمت وزاہدان خشک، پھر آگے دجاللہ عیسیٰ نفسان و فراعنة موسیٰ صفتان و ابو جہلان محمدی مشربان، اور سراکبر کے دیباچے میں جہلائے وقت، خدا کے راستے کے رہزان (۸۳) اور سکینۃ الاولیا میں ملایاں قشر اور بد بختان شریر کے القاب سے نوازا ہے۔

آزاد مشرب صوفیہ اور جو گیوں کی صحبت کا نتیجہ

ہم نے دارا کے عقائدی پس منظر کو ذرا تفصیل سے بیان کیا ہے، تا کہ اس کی روشنی میں دارا کو سمجھنا آسان ہو جائے۔ انھیں صوفیاے خام اور جو گیوں کی صحبت اور تعلیم و تربیت کا اثر تھا کہ دارا نے نظریاتی اور عملی دونوں حیثیتوں سے اسلام سے علاحدگی اختیار کی اور بے زاری کا کھل کر اظہار کیا۔

دارا کی طبیعت میں اعلیٰ ظرفی کا بڑا فقدان تھا۔ اسے اپنی انا کی تسلیکین سے غرض تھی، حاشیہ نشینوں کے تملق کا اس پر بہت جلد اثر پڑتا تھا۔ اس کی اس کمزوری سے فائدہ اٹھا کر مصلحت کوش صوفیہ و مشائخ اسے عارفِ کامل،

(۸۲) مجمع البحرين (قلمی) درق ۲/۱، مخزونہ کتب خانہ ندوۃ العلماء لکھنؤ

(۸۳) دیکھیے بزم تیموریہ جلد سوم، ص: ۱۹۸۔

حقیقت شناس، موحد اور صاحب کشف و کرامات ہونے کا تاثر دے رہے تھے۔ (۸۲) ان کی موقع شناس نگاہیں دیکھ رہی تھیں کہ دارا اپنے دنیاوی جاہ واقعہ دار کے ساتھ ان کے عقائد و نظریات کی ترویج و اشاعت کا ایک موثر آکہ کاربن سکتا ہے۔ نتیجہ یہ نکلا کہ دارا اپنے تیس "عارفِ کامل" سمجھنے لگا۔ اس نے ولایت کے بڑے بڑے دعوے کیے (۸۵) اور اپنے مذہب کا پروپرچار شروع کیا، اس کے کفریات کی لمبی فہرست ہے۔ ان کو نقل کرنے کی یہاں گنجائش نہیں۔ پوری واقفیت حاصل ہونے کے لیے اس کی تمام کتابوں کا مطالعہ ضروری ہے یا کم سے کم ڈاکٹر عبدالرب عرفان کی کتاب "داراشکوہ اپنی نگارشات کے آئینے میں" ملاحظہ کرنا چاہیے۔

جیسا کہ ہم اشارہ کرچکے ہیں کہ ۲۸ سال کی عمر میں (۱۰۵۲ھ/۱۶۳۲ء) جب اس نے اپنی دوسری کتاب سکینۃ الاولیاء لکھی، تو اسی وقت شرعی قیود سے آزادی کے روحانی کا اندازہ ہونے لگا تھا، اس کے بعد وہ اپنے ہم مشرب صوفیہ سے ملتا رہا اور اس کے مذہبی خیالات کا بھی اظہار ہوتا رہا۔ اسی کے ساتھ ہی لوگوں نے اس پر اعتراضات شروع کر دیے، بلکہ اس کی تکفیر تک ہونے لگی تھی،

(۸۲) اس کے لیے ان مکتبات کا مطالعہ کرنا چاہیے جو انہوں نے دارا کو لکھے تھے یا ان سے ہوئی آپس کی باتوں کو دیکھنا چاہئے۔ حنات العارفین اور سکینۃ الاولیاء میں اس نے یہ باتیں اور بعض خطوط نقل کیے ہیں۔ نیز دیکھیے پاکستان میں فارسی ادب کی تاریخ، ص: ۳۲۰ اور تاریخی مقالات از خلیق احمد نظامی، ص: ۱۳۹-۱۵۰۔

(۸۵) مثلاً دیکھیے حنات العارفین کا دیباچہ، سکینۃ الاولیاء کا دیباچہ وغیرہ۔

انھیں اعتراضات کا جواب دینے کے لیے اس نے حنات العارفین لکھی جو ۱۰۶۵ھ/۱۶۵۵ء میں مکمل ہوئی۔ اس کے عقائد میں اس وقت تک جو تبدیلیاں ہوئیں تھیں اس میں اس نے ان کا صراحت سے ذکر کر دیا ہے۔

علماء حق سے تنفر

علماء شریعت کو کوستہ ہوئے اس نے خود اپنی تکفیر کا ذکر کیا ہے:
پست نظر اس دون ہمت وزاہدانِ خشک بے حلاوت از کوتاہ بنی در ضد طعن و تکفیر و انکار می شدند (۸۶) یعنی یہ زاہدانِ خشک ملا اپنی کوتاہ بنی سے اس پر اعتراض کرنے لگے ہیں اور اس کی تکفیر پر اتر آئے ہیں۔

یہی نہیں بلکہ دیباچے ہی میں اپنے دل کی بھڑاس نکالتے ہوئے اس نے ان رائخ العقیدہ علماء کو دجال، فرعون اور ابو جہل جیسے القاب سے بھی نوازا ہے۔ جیسا کہ ابھی ہم بیان کر چکے ہیں۔

اسلام کی ابدیت پر شبہ

اس کی بعض عبارتوں سے اندازہ ہوتا ہے کہ اسے اسلام پر اب کسی طرح کا یقین نہیں رہ گیا تھا۔ اسلام کی ہزار سالہ زندگی کی بحث جو اکبر کے

(۸۶) حنات العارفین (قلی) درق: ۱، مخزونۃ کتب خانہ ندوۃ العلماء لکھنؤ۔ اس نسخے میں در ضد طعن و تکفیر ہے، اور محمد اقبال مجددی نے مطبوعہ نسخے کے حوالے سے در ضد طعن نقل کیا ہے، غالباً صحیح عبارت در ضد طعن ہے۔

زمانے میں شروع ہوئی تھی اور جس کے خلاف حضرت مجدد الف ثانی رحمۃ اللہ علیہ نے جہاد عظیم کیا تھا، دارا بھی اسی اکبری خیال کا ہم نوا نظر آتا ہے، ایک سلسلے میں لکھتا ہے ”محمد پیش از ہزار سال رسول بود“ (۸۷)

کفر کی طرف پیش قدمی

اس کتاب کے مطلع سے جہاں اس وقت کے تصوف میں شرعی قیود و احکام سے دوری اور بے زاری کے آثار ملتے ہیں، وہاں یہ بھی معلوم ہوتا ہے کہ بھگتی تحریک شاہ جہاں کے ان ایام میں دارالشکوہ کی سرکردگی میں اپنے عروج پر پہنچ چکی تھی، اور اس تحریک سے متاثر ہونے والے بلکہ زیادہ صحیح الفاظ میں اس کے علم بردار سارے صوفیہ کے ساتھ اس کے روابط تھے۔ اور اس نے شاہ دربا کے نام ایک خط میں پوری صراحة بلکہ فخر کے ساتھ لکھا ہے: الحمد للہ الحمد للہ کہ از برکت صحبت ایں طائفہ شریفہ مکرمہ م معظمہ از دل ایں فقیر اسلام مجازی برخاست و کفر حقيقی زدے نمود..... اکنوں کہ قدر کفر حقيقی دانستم، زنار پوش و بت پرست بلکہ خود پرست و دیر نشیں گشتم (۸۸)

یعنی اس معزز و مکرم گروہ (صوفیہ اور جو گیوں) کی صحبت کی بدولت، اسلام میرے دل سے برخاست ہو کر کفر حقيقی رونما ہو چکا ہے۔

اب مجھے کفر حقيقی کی قدر معلوم ہوئی تو میں نے زنار پہنا، بت

(۸۷) ایضاً، ۲۹/الف، اس نے محمد اسی طرح یعنی بغیر کسی عکریم اور صلاۃ وسلام کے لکھا ہے۔

(۸۸) رقعات عالم گیر، ۲۰/۳، ص ۳۲۲۔

پرست، بلکہ خود پرست بن گیا اور دیر میں جا بیٹھا۔

اعتقادی کفریات

اب اس کے اس کفر کی داستان سینے:

”وَاعْبُدْ رَبَكَ حَتَّىٰ يَأْتِيَكَ الْيَقِينُ“ (یعنی موت تک اپنے رب کی عبادت کیجیے) یہاں یقین کے معنی با تفاوت مفسرین موت کے ہیں، مگر اس نے اس کا مطلب یہ بیان کیا کہ یقین آنے کے بعد عبادت کی ضرورت نہیں (۸۹)۔

اس کے بعض کفریہ اشعار کا ترجمہ ملاحظہ ہو کہ ”نقل کفر کفر نہ باشد“، رگ و پے دوست کے عشق سے بھر گئے، اگر میں کہوں کہ میں خدا ہوں تو روا ہے؛ ہم خود اپنی بندگی کی بدولت خدا ہو گئے ہیں؛ ہم (بقاء مطلق میں) فانی ہو کر سراپا بقا ہو گئے ہیں؛ جب سے تیرا وصال نصیب ہوا ہے، ہم تیری خدائی کے طفیل خدا ہو گئے ہیں۔

ہم حقیقت کو ہاتھ سے جانے نہ دیں گے؛ اگر شریعت ہاتھ سے جاتی ہے تو اس کی مرضی (۹۰)۔

”مشتبہ نمونہ از خروارے“ یہ کافی ہے، ورنہ اس کے لیے تو ایک دفتر چاہیے۔

پھر ہندو جو گیوں اور سنیا سیوں اور سادھوؤں کی صحبت نے اس پر وہ

(۸۹) ملاحظہ ہودار اشکوہ اپنی نگارشات کے آئینے میں، ص: ۱۰۹۔

(۹۰) دیکھیے ایضاً، ص: ۱۰۸-۱۰۹۔

اثر کیا کہ اس کا دین و مذہب ہی رخصت ہو گیا۔ سنہ ۱۰۵۵ھ/۱۶۵۵ء، ہی میں اس نے مجتمع البحرين لکھی، اس میں اس نے بتایا ہے کہ اسلام اور ہندومت ایک ہی سمندر کے دو دھارے ہیں اور یہ ثابت کرنے کی کوشش کی ہے کہ اسلام اور ہندومت کے افکار میں کوئی بنیادی فرق نہیں ہے جو کچھ ہے صرف لفظی فرق ہے، ان کا مفہوم و مخرج ایک ہی ہے۔ ان دونوں دریاؤں کو ملادینا چاہیے۔ اس نے اس کو فارسی میں لکھنے ہی پر اکتفا نہیں کیا بلکہ ”سمودر سنگم“ کے نام سے سنسکرت میں اس کا ترجمہ بھی کروایا۔ تاکہ ہندوؤں کو بھی اچھی طرح معلوم ہو کہ وہ انہیں کا آدمی ہے۔ اس طرح اس کو ان کی پوری حمایت حاصل ہو (۹۱) اب تک اس نے اسلام اور ہندومت کا تقابلی مطالعہ کیا تھا۔ اور جو کچھ حاصل کیا تھا، وہ صوفیاً سے خام اور جو گیوں اور سادھوؤں کی صحبت کا نتیجہ تھا، لیکن اس پر پوراطمینان نہیں ہوا، چنان چہ اب اس نے چاہا کہ ہندومت کا براہ راست مطالعہ کرے، اس مقصد کی خاطر اس نے ہندوؤں کی مقدس ندی ہی کتاب جوگ بشٹ کا فارسی میں ترجمہ کروایا۔ اس کے لیے اس نے باقاعدہ ایک بورڈ قائم کیا جس نے اس کو تکمیل تک پہنچایا۔ اسی دوران میں دارا نے خواب میں بشٹ اور رام چندر کو دیکھا۔ بشٹ نے رام چندر کو اشارہ کیا کہ دارا شکوہ ”طلب صدق“ میں تمہارا بھائی ہے، اس لیے اس سے معافہ کرو، تو وہ ”کمال محبت“ سے دارا سے بغل گیر ہوا۔ پھر بشٹ نے رام چندر کو

(۹۱) بزم تیوریہ، جلد سوم، ص: ۱۹۶ ایز حنات الحرمین (مقدمہ، ص: ۱۰۲-۱۰۴)

شیرنی دی کہ دارا کو کھلا دو تو دارا نے رام چندر کے ہاتھ سے وہ شیرنی کھالی (۹۲)۔

وہ بتدریج آگے بڑھ رہا تھا۔ اس ترجمے کے ایک ہی سال بعد ۱۰۶۷ھ/۱۶۵۷ء میں اس نے بنارس کے سنیاسیوں اور پندُتوں کی مدد سے ہندوؤں کی مشہور مذہبی کتاب ”اپنیشاد“ کے منتخب پچاس ابواب کا فارسی میں ترجمہ کروایا، جس کا نام اس نے ”سراکبز“ رکھا۔ اس کتاب میں اس نے بسم اللہ کے بجائے گنیش جی کی تصویر دی ہے، اور دیباچہ میں لکھا ہے کہ اصل قرآن مجید یہی ہے۔

اس دیباچے کا خلاصہ ہم پیش کرتے ہیں، لیکن اس کو پیش کرنے سے پہلے ہزار بار اللہ سے توبہ کرتے ہیں؛ اس کو نقل کرتے ہوئے ہاتھ کا نیتے ہیں اور قلم زکر جاتا ہے۔ وہ لکھتا ہے:

چوں کہ قرآن مجید..... کی اکثر باتیں رمز کی ہیں اور آج کل ان کے جاننے والے کم ہیں، اس لیے میں نے چاہا کہ تمام آسمانی کتابوں کو پڑھوں، کیوں کہ کلام الہی اپنی تفسیر آپ ہے..... میں نے توریت، انجیل، زبور اور دوسری کتابیں پڑھیں، لیکن ان میں توحید کا بیان مجمل اور اشارات میں تھا..... اس لیے اس بات کی فکر میں ہوا کہ ہندوستان وحدت عیان میں توحید کی گفتگو کیوں بہت زیادہ ہے..... تحقیق کے بعد معلوم ہوا کہ اس قوم قدیم

(۹۲) دیکھیے حسنات الحرمین (مقدمہ)، ص: ۱۰۳۔

(یعنی ہندوؤں) کے درمیان تمام آسمانی کتابوں سے پہلے چار آسمانی کتابیں تھیں: رُگ بید، سام بید، اتھر بن بید..... اور اس وقت کے سب سے بڑے نبی برہما (یعنی آدم صفحی اللہ پر یہ تمام احکام نازل ہوئے..... اور محض توحید کے اشغال اس میں درج ہیں، جس کا نام اپنکہت ہے..... جو کہ توحید کا خزانہ ہے..... اور توحید کے متعلق ہر قسم کی مشکل اور اعلیٰ باتیں جن کا میں طلب گرتھا، لیکن حل نہیں پاتا تھا، اس قدیم کتاب کے ذریعے سے معلوم ہوئیں، جو بلاشک و شبہ پہلی آسمانی کتاب ہے، اور بحر توحید کا سرچشمہ ہے اور قدیم ہے، اور قرآن مجید کی آیت بلکہ تفسیر ہے، اور صراحتاً ظاہر ہوتا ہے کہ یہ آیت بعینہ اس کتاب آسمانی سرچشمہ بحر توحید اور قدیم کے حق میں ہے "إِنَّهُ لِقُرْآنَ
كَرِيمَ فِي كِتَابٍ مَكْنُونٍ" متعین طور سے معلوم ہوتا ہے کہ یہ آیت توریت و انجیل کے حق میں نہیں، لفظ تنزیل سے یہی ظاہر ہوتا ہے کہ لوح محفوظ کے حق میں ہے، چوں کہ اپنکہت کہ ایک مخفی راز ہے، اصل و مأخذ ہے، اور قرآن مجید کی آیتیں بعینہ اس میں پائی جاتی ہیں، پس تحقیق کی چھپی کتاب یہی قدیم کتاب ہے (۹۳)۔

سر اکبر کے دیباچے کو پڑھ کر علامہ شبلی کو لکھنا پڑا:

دول کا حال خدا کو معلوم ہے، لیکن اس کتاب کے دیباچے سے صاف ظاہر ہوتا ہے کہ دارا بالکل ہندو بن گیا تھا؛ اور کچھ شبہ نہیں کہ اگر وہ تخت

شاہی پرستیکن ہوتا تو اسلامی شعار اور خصوصیات بالکل مٹ جاتے (۹۲)۔

عملی کفر

یہ تو اس کے فکری و نظری اور زیادہ صحیح لفظوں میں عقائدی کفر کا حال تھا جہاں تک عمل کا تعلق ہے اس حیثیت سے بھی معلوم ہوتا ہے کہ وہ ہندو بن گیا تھا، معاصر مورخ محمد کاظم شیرازی نے لکھا ہے:

بجائے اسماء حسنی الہی اسمے ہندوی کہ ہندو آں را ”پربھومی“ نامند واسم اعظم می داند بخط ہندوی برلنگینہ ہائے الماس ویاقوت وزمرد وغیر آں از جواہرے کہ می پوشید نقش کردہ، بآں تبرک می جست، وچوں معتقد آں بود کہ تکلیف عبادات ناقصاں راست و عارفِ کامل را عبادت درکار نیست، و آیت کریمہ ”واعبد ربک حتیٰ یاتیک اليقین“ رابکشر ب ملاحدہ فراغرفتہ دلیل ایس معنی می ساخت، بنابریں عقیدہ فاسدہ نماز و روزہ و سائزِ تکالیف شرعیہ راخیر بادگفتہ بود (۹۵)

داراشکوہ نے بجائے اسماء حسنی کے ہندی نام ”پربھو“ جسے ہندو اسیم اعظم سمجھتے ہیں، الماس ویاقوت وزمرد اور وسرے جواہر جن کو پہنتا تھا، ان پر نقش کرالیا تھا اور اسے متبرک خیال کرتا تھا، اور چوں کہ اس کا اعتقاد تھا کہ عبادتوں کی تکلیف ناقصوں کے لیے ہے، عارفِ کامل کو اس کی کوئی ضرورت

(۹۲) مقالات شبلی جلد هفتم ص ۱۱۲، مطبع معارف اعظم گڑھ، ۱۹۶۵ء۔

(۹۵) محمد کاظم شیرازی، عالم گیر نامہ، ص: ۳۵، طبع کلکتہ، ۱۸۶۸ء،

نہیں، اس پر وہ آیت کریمہ واعبد ربک حتیٰ یأتیک اليقین کی ملاحدہ کے طریقہ کے مطابق تاویل کر کے دلیل کے طور پر پیش کرتا تھا، اسی عقیدہ فاسدہ کی بنیاد پر اس نے نماز روزہ اور دوسرے تمام شرعی احکام کو خیر باد کہہ دیا تھا۔

وہ مندوں کی تعمیر و آرائش میں بھی دچپسی کا مظاہرہ کرنے لگا تھا۔ اس نے متھرا کے مقام پر کیشور اے کے مندر میں پتھر کے ستون نصب کر دیے تھے۔ دارا کے مسلسل اصرار پر شاہ جہاں نے ہندوؤں کے بعض نیکس بھی معارف کرایہ یہ تھے۔ (۹۶)

کفر و اسلام کی جنگ

انھی وجہ سے (۹۷) اور نگ زیب دارا کو ملحد سمجھتا تھا، اور انھی جیسے القاب سے یاد کرتا تھا۔ مراد بھی اپنے خطوط میں اس کو ملحد ہی لکھا کرتا تھا۔ بھائی ہونے کی وجہ سے اور نگ زیب دارا کی افتادِ طبع سے زیادہ واقف تھا، اور اس

(۹۶) دیکھیے حنات الحرمین (مقدمہ) ص: ۱۰۶۔

(۹۷) اس کے باوجود شمش بولیوی صاحب کا یہ ریمارک کتنا افسوسناک ہے! اور نگ زیب کے دارا کو ملحد قرار دینے پر تبصرہ کرتے ہوئے لکھتے ہیں: ”میری نظر میں عامۃ المسلمين کو اپنانے کی خاطر یہ ایک سیاسی شکوفہ چھوڑا گیا تھا“، اور دارا کے لیے تمنا کرتے وقت انھیں ذرا باک نہیں ہوتا۔ لکھتے ہیں کاش انھوں نے (شاہ جہاں نے) اپنی زندگی میں یہ تاج دارا کے سر پر رکھ دیا ہوتا، تاکہ وہ ان مصائب کا شکار نہ ہوتے جو اکبر آباد کے قلعے میں ان پر گذر گئے! (اور نگ زیب خطوط کے آئینے میں ص ۳۵) شمش صاحب نے بعض خطوط پر حاشیہ آرائی کر کے شاہ جہاں کی مصیبتوں کو بڑھا کر ان کا گہرہ احساس دلانے کی بھی کوشش کی ہے۔

کے عقائد و خیالات کی سُنگینی کا اس کو زیادہ احساس تھا، اور اس کا فوری استیصال ہندوستان میں اسلام کی بقا و استحکام کے لیے ضروری سمجھتا تھا۔ اس نے بار بار شاہ جہاں کی خدمت میں لکھا کہ اس کا مقصد نہ آپ کی ایذا رسانی ہے اور نہ تخت پر قبضہ کرنا ہے، بلکہ اس کا صرف ایک مقصد ہے اور وہ ہے ملحد دار اشکوہ کی جڑ ختم کرنا اور بس، اس کے علاوہ کچھ نہیں! نظر بندی کے بعد ایک خط میں لکھتا ہے: اگر خدا نخواستہ آپ کی حمایت کی شہ پر اس بدکیش (دار اشکوہ) کا ارادہ پورا ہو جاتا تو تمام ملک کفر و ظلم کی ظلمت سے تیرہ دتار ہوتا، اور شریعت کا کار و بار بالکل ٹھپ ہو جاتا۔ اس صورت میں قیامت کے دن اس کی جواب دہی سے عہدہ برآ ہونا بہت ہی دشوار ہو جاتا؛ پس اس صورت میں جو کچھ اللہ کے حکم سے ظاہر ہوا، اس پر شکر کرنا چاہیے نہ شکایت۔

ایک اور خط کا اقتباس ملا حظہ ہو:

”میں نے اس سے قبل کئی بار خدمتِ اقدس میں عرض کیا کہ میرا اکبر آباد کی طرف روانہ ہونا نہ تو بغاوت ہے اور نہ بادشاہ اسلام کے خلاف خروج ہے۔ عالم الغیب گواہ ہے کہ ایسے خلافِ شرع فعل کا خیال میرے دل میں پیدا نہیں ہوا، بلکہ جب اعلیٰ حضرت کی بیماری کے زمانے میں آپ کے ہاتھ سے اختیارات لے لیے گئے اور شاہزادہ کلائے (جن میں مسلمانی کی کوئی بات بھی

نہیں) پوری قوت پیدا کر لی اور پورا پورا اپنا تسلط ملک پر
قام کر لیا اور ظاہری جہاں بانی ان کو حاصل ہو گئی اور کفر
والحاد کے جھنڈے انہوں نے ملک میں ہر طرف بلند
کر دیے، تو اس صورت میں ان کا دفع کرنا عقلاء و شرعاً
اور عرفاء مجھ پر واجب ہو گیا، تو ایسی صورت میں میں نے
اپنے ذمے یہ لازم کر لیا کہ ان کو دفع کروں، میں اس
مقصد سے ادھر روانہ ہو گیا،“ (۹۸)۔

شیخ محمد اکرام داراشکوہ کی شخصیت پر روشنی ڈالتے ہوئے رقم طراز
ہیں: داراشکوہ کے ہم خیال تو اسے ”محی الدین والملک“ کہتے تھے، لیکن
مسلمانوں کو اس کی ہندو یوگیوں اور سادھوؤں سے صحبت ضرور ناپسند ہو گی۔
بھائیوں کی مخالفانہ کوششوں کا نتیجہ یہ ہوا کہ مسلمان امراء اور علماء بھی دارا کو ملحد
سمجھنے لگے اور انہیں ڈر پیدا ہو گیا کہ اگر داراشکوہ بادشاہ ہوا تو اکبر کی سی مذہبی
بے قاعدگیاں ہندوستان میں پھر عام ہو جائیں گی (۹۹)۔

درحقیقت یہ اکبری الہادی کے اثرات تھے جو شاہ جہاں کے دورانک
باقی تھے؛ وہ اگرچہ بد مذہب نہیں تھا مگر سیاسی مفادات دینی احسانات پر حاوی
ہو گئے تھے۔

(۹۸) ملاحظہ ہور قعات عالم گیر، ۱۲۲/۱۳۰/۱۷، یہ ترجمہ تمس صاحب کی کتاب سے نقل کیا گیا
ہے۔

(۹۹) روکوثر، ص: ۳۵۳، تاج کمپنی دہلی، ۱۹۹۱ء

ڈاکٹر اشتیاق حسین قریشی دارالشکوہ اور اورنگ زیب کے درمیان تقابل کرتے ہوئے تحریر کرتے ہیں: دارالشکوہ میں ایسے آثار نظر آتے تھے کہ وہ بڑھ کر دوسرا اکبر ثابت ہو گا، اسے ولی عہد سلطنت سمجھا جاتا تھا اور امورِ سلطنت میں اسے اتنا داخل تھا کہ رائخ الاعتقاد گروہ کی کوششیں اکٹھاں کی وجہ سے کا عدم ہو جاتی تھیں۔ اس لیے وہ لوگ جو رائخ الاعتقادی کے مخالف تھے، اپنے آپ کو محفوظ محسوس کر سکتے تھے، اور یہ امید بھی کر سکتے تھے کہ آئندہ کسی زمانے میں حکومت پر ان کا اقتدار قائم ہو جائے گا۔ رائخ الاعتقاد طبقے کی امیدیں اور نگزیب پر مرکوز تھیں جو اپنے عقائد و اعمال میں نہ صرف رائخ الاعتقاد تھا بلکہ زاہد و متقنی بھی تھا۔ اس کی پارسائی اور اس کے کردار میں وہ تمام خوبیاں موجود تھیں جو رائخ الاعتقادی کے خیر خواہوں کو اس کے گرد جمع کر دینے کے لیے ضروری ہو سکتی تھیں (۱۰۰)۔

ڈاکٹر عبدالمحیی اس صورت حال پر اس طرح روشنی ڈالتے ہیں:

شاہ جہاں کی حوصلہ افزائی سے ولی عہد دارالشکوہ نے تخت پر بیٹھنے سے پہلے ہی اپنی تمام حرکتوں اور سرگرمیوں سے واضح کر دیا کہ اگر وہ سریر آرائے سلطنت ہوا تو ہندوستان سے اسلام کا خاتمه ہو جائے گا اور ملک میں

(۱۰۰) عظیم پاک و ہند کی ملت اسلامیہ ص ۲۰۵، کراچی۔ ایک دوسرے موقع پر لکھتے ہیں: شاہ جہاں کے ماتحت وہ (براوران وطن) دارالشکوہ پر بھروسہ کر سکتے تھے جو اپنے مذہبی میلانات کے اعتبار سے دوسرا اکبر ثابت ہونے کی توقع دلاتا تھا (علماء میدان سیاست میں، ص: ۱۲۶، شعبہ تفسیف و تالین و ترجمہ، کراچی)

ملت اسلامیہ کی آبرو باقی نہیں رہے گی۔ اس صورت حال کو علماء، ورثاء کے علاوہ اور سب سے زیادہ اور نگزیب نے محسوس کیا؛ لہذا اس نے خاندانی اقتدار کے بجائے اپنے عقائد کی حفاظت کے لیے باپ اور بھائیوں کی مفاداتی سیاست کے خلاف بغاوت کا جھنڈا بلند کیا، اور اپنے تدبر و تدیر، عزم و حوصلہ اور فراست و جرأت سے آئندہ صدیوں کے لیے ہندوستان میں اسلام اور مسلمانوں کی لڑائی جیت لی؛ خواہ اس کے نتیجے میں جیسا کہ کہا جاتا ہے اس نے مغلیہ سلطنت کی بنیادیں گمزور کر دی ہوں (۱۰۱)۔

یہ جنگ اگرچہ تاریخ میں ”جنگ تخت نشینی“ کے نام سے مشہور ہے لیکن یہ حقیقت سابقہ تفصیل سے بالکل واضح ہے کہ یہ جنگ تخت نشینی کے لیے نہیں تھی۔ یہ دو بھائیوں کے ذاتی اختلافات کا نتیجہ نہیں تھا بلکہ یہ حق و باطل کی کش کمکش اور کفر و اسلام کا معرکہ تھا اور بقول محمد اقبال مجددی: اصل جنگ تو راخ العقیدہ اور آزاد مشرب صوفیہ کے افکار کا ٹکراؤ تھا، وحدت ادیان کی تحریکوں، بھلکتی گیانوں اور پابند شرع نقشبندیوں کے تصادم کا نام ”جنگ تخت نشینی“ تھا (۱۰۲)۔

سمو گڑھ کی جنگ بقول پروفیسر محمد اسلم: حصول تخت کے لیے نہیں بلکہ ہندوستان کے آئندہ شہنشاہ کی مذہبی حکمت عملی کا فیصلہ کرنے کے لیے لڑی

(۱۰۱) اور نگزیب علیہ الرحمہ، ص: ۵۷-۵۸، مرکزی مکتبہ اسلامی دہلی ۱۹۹۳ء۔

(۱۰۲) حنات الحرمین (مقدمہ) ص: ۱۲۲۔

گئی تھی (۱۰۳)۔

مولانا سید نجیب اشرف ندوی نے برادرانہ جنگ پر کتنا حقیقت پسندانہ تبصرہ کیا ہے:

یہ اور نگ زیب و دارا کی جنگ نہ تھی، یہ شجاع و شاہ جہاں کا تصادم نہ تھا، یہ مراد عالم گیر کی مخالفت نہ تھی، بلکہ یہ کفر و اسلام کی جنگ تھی، ایمان والیاد کا تصادم تھا اور صحیح شریعت و عامیانہ طریقت کی لڑائی تھی۔ اس جنگ کا مقصد یہ نہ تھا کہ دارالتحفۃ حکومت کا مالک ہو کر رہے یا اور نگ زیب، بلکہ اس کی غایت یہ تھی کہ اسلام ایک مرتبہ پھر ہندوستان میں سنبھالا لے گا یا اس الحاد کی جس کی بنا اکبر نے رکھی تھی مہلک گرفت میں چلا جائے گا (۱۰۴)۔

علماء کا اور نگ زیب کی حمایت کرنا اور جنگ میں شریک ہونا

اسی وجہ سے علماء وقت نے کھل کر اور نگ زیب کی حمایت کی۔

حضرت مجدد صاحب کے خاندان اور ان کے عقیدت مندوں کی ہمدردیاں تمام تر اور نگ زیب کے ساتھ تھیں۔ انھی ایام میں جب برادرانہ جنگ کے لیے فضا مکدر ہو چکی تھی، ۱۰۶ھ/۱۶۵ء میں حضرت خواجہ محمد معصوم حج کے لیے روانہ ہوئے تو دکن میں کئی مقامات پر قیام کیا، اور برہان پور میں خاص طور پر ایک مہینہ قیام فرمایا (۱۰۵) جہاں اور نگ زیب عرصے سے مقیم اور جنگی

(۱۰۳) تاریخی مقالات از پروفیسر محمد اسلم، ص: ۲۲۶، ندوۃ المصنفوں لاہور، تاریخ ندارد۔

(۱۰۴) مقدمہ رقعات عالم گیر، ص: ۳۳۳۔

(۱۰۵) محمد کاظم شیرازی، عالم گیر نامہ، ص: ۳۸۔

تیاریوں میں مصروف تھا۔ حضرت مجدد صاحب کے دوسرے صاحبزادے حضرت خواجہ محمد سعید سفر حج پر روانہ ہونے سے پیشتر اورنگ زیب کو اطلاع دیتے ہوئے فرماتے ہیں: امید ہے کہ ان مقدس مقامات میں جا کر ہم تمہاری سلامتی و کامیابی اور شوکت و ترقی کے لیے دعا کریں گے کہ تمہاری کامیابی دراصل ”صلاح عام اور تقویت اسلام“ کا باعث ہے (۱۰۶)۔

اورنگ زیب کی درخواست پر حضرت خواجہ محمد معصوم نے راوی سے قبل اپنے فرزند شیخ محمد اشرف اور بھتیجے شیخ سعد الدین بن حضرت خواجہ محمد سعید کو اورنگ زیب کے پاس بھیجا اور خاص طور پر اپنے فرزند کو اورنگ زیب کا رفیق بننے کا حکم دیا۔ شیخ محمد اشرف میدان جنگ میں بھی اورنگ زیب کے ہمراہ فتح و نصرت کے لیے دعا میں لگے رہے۔ اسی طرح شیخ سعد الدین ہر وقت اورنگ زیب کے ساتھ میدان جنگ میں مصروف نظر آتے ہیں (۱۰۷)۔

رخصت ہوتے وقت اورنگ زیب حضرت خواجہ محمد معصوم کی زیارت کے لیے حاضر ہوا تو اسے ہندوستان کی بادشاہت کی بشارت دی (۱۰۸)۔

جنگ کے ایام میں اورنگ زیب کے ایک حامی امیر نواب قطب الدین خاں نے حضرت شیخ آدم بنوری (خلیفہ مجدد الف ثانی) کے خلیفہ شیخ

(۱۰۶) دیکھیے مکتبات سعیدیہ، ص: ۱۲۵۔

(۱۰۷) کمال الدین محمد احسان، روضۃ القیومیہ ۲/۲۰۶/۲۰۱۹، مکتبہ نبویہ، لاہور، ۱۹۸۹ء (بشکریہ مولانا نور الحسن راشد کاندھلوی)۔

(۱۰۸) ایضاً ۲/۱۷۶۔ محمد اقبال مجددی صاحب نے حنات المحریم کے مقدمے میں اس سلسلے کی بہت سی بشارتوں اور مکاشفات کا ذکر کیا ہے۔ دیکھیے ص: ۱۳۰-۱۳۶۔

عبدالحق قصوری کی خدمت میں حاضر ہو کر اور نگ زیب کی کامیابی کے لیے دعا کی درخواست کی، چنان چہ انھوں نے کامیابی کے لیے خصوصیت سے دعا کی (۱۰۹) اسی طرح سلسلہ قادریہ کے شیخ سید شیر محمد حسنی برہانپوری (متوفی ۱۰۹۰ھ) اور نگ زیب پر خاص نظر عنایت فرماتے تھے (۱۱۰) انھوں نے بھی اس کی کامیابی کے لیے دعا کا اہتمام کیا۔ اس جنگ میں اور نگ زیب کی کامیابی کے لیے حر میں شریفین میں بھی علماء و مشائخ نے دعا میں کی تھیں (۱۱۱)۔

یہی نہیں بلکہ جو علماء و مشائخ جو برہان پور میں رہائش پذیر تھے، انھوں نے تو صاف اور نگ زیب کی حمایت کا اعلان کیا اور فتویٰ جاری کیا۔ جب اور نگ زیب برہان پور سے داراشکوہ کے مقابلے کے لیے نکلا تو شیخ طاہر پئی کے پوتے شیخ عبدالوہاب نے فتویٰ جاری کیا کہ چون کہ شاہ جہاں بیماری اور ضعف کی بنا پر کار و بار سلطنت چلانے سے معدود رہے اور سلطنت کی باغ داراشکوہ نے اپنے ہاتھ میں لے رکھی ہے؛ اس لیے اور نگ زیب کی دارالحکومت پر فوج کشی شرعاً جائز ہے (۱۱۲)۔ قریب العہد مأخذ مقامات معصوبیہ

(۱۰۹) دیکھیے محمد اقبال مجددی، حنات الحرمین (مقدمہ) ص: ۱۲۸۔

(۱۱۰) اور نگ زیب کے ساتھ ان کے تعلقات کا تذکرہ کرتے ہوئے مولانا عبدالمحی حسنی لکھتے ہیں: وکان لا یفارقه فی الخلوة والأسفار (زکرۃ الخواطر، ۱۸۸/۵) وہ خلوت میں بھی اور نگ زیب سے جدا نہیں ہوتے تھے اور سفر میں بھی ہم رکاب رہتے تھے۔

(۱۱۱) محمد اقبال مجددی، مجموعہ بالا، ص: ۱۲۹۔

(۱۱۲) پروفیسر محمد اسلم، مجموعہ بالا، ص: ۲۳۸-۲۳۱۔

کے ایک بیان سے معلوم ہوتا ہے کہ حضرت خواجہ سیف الدین بن خواجہ محمد معصوم، اور نگ زیب کے ہمراہ ایک لشکر میں موجود تھے (۱۱۳) اور محمد اعظم دیدہ مری نے لکھا ہے کہ اور نگ زیب کے لشکر میں حضرت خواجہ محمد معصوم کے کئی خلفاء موجود تھے (۱۱۴) اسی طرح حضرت شاہ ولی اللہ کے دادا شیخ وجیہ الدین بھی جنگ برادران میں عالم گیر کے ساتھ تھے (۱۱۵)۔

علماء و مشائخ بالخصوص مجددی حضرات اور نگ زیب کی فتح و نصرت کی خوش خبری سننے کے لیے بے چین۔ دارا پر قابو پاتے ہی اور نگ زیب نے نہایت سرست کے ساتھ حضرت شیخ محمد معصوم اور حضرت شیخ محمد سعید کی خدمت میں خط لکھا؛ یہ خط نہایت نادر ہے اس لیے ہم پورا نقل کر رہے ہیں:

نحمدہ و نصلی از جانب ایں نیازمندترین خلائق
بدرگاہ حضرت واهب العطیات بہ حقائق معارف آگاہ
فضائل و کمالات دستگاہ شیخ محمد سعید سلام عافیت انجام
برسد۔ آں چہ از مجد و نصرت یافتند آن لشکرِ اسلام
برا عدا دین بظہور آمدہ بہ سمع شریف رسیدہ باشد۔

(۱۱۳) دیکھیے حنات الحر میں (مقدمہ) ص: ۱۲۸

(۱۱۴) دیکھیے ایضاً، ص: ۱۵۲۔

(۱۱۵) شاہ ولی اللہ، الامداد فی ما ثر الاجداد، ص: ۸ (مطبع احمدی، دہلی) نیز دیکھیے تاریخ دعوت و عزیمت، حصہ چشم ص ۲۷۔

از دست زبان که برآمد
کز عهدہ شکرش بدرآمد
که چوں ظلمت شب به میان جان آں سیہ روی
درآمد نیم، جان په ہزار غبتو از معركه بیرون برد، لشکر
گرانی به تعاقبت آں بے عاقبت تعین گشتہ امید از فضل
بخشندہ بے منت آنست که به زودی اسیر گردد، توقع که ایں
خیر خواہ عباد اللہ را بدعا سلامت دارین و خیریت نشا تین
در مظاہن اجابت یادی نموده باشند۔ والسلام و به غضبت
پناہ شیخ محمد معصوم و شیخ محمد یحییٰ سلام عافیت انجام رسد،
والسلام والا کرام (۱۱۶)

اس کے جواب میں انھوں نے مبارکبادی کا خط لکھا۔ اسی طرح
 قادری سلسلے میں عظیم بزرگ اور مصنف حضرت سلطان باہونے بھی اپنی
 تصانیف میں اورنگ زیب کو شاندار طریقے پر خراج تحسین پیش کیا
 ہے (۱۱۷)۔

(۱۱۶) اورنگ زیب کا یہ خط کتب خانہ گنج بحث مرکز تحقیقات فارسی ایران
 و پاکستان (راولپنڈی، پاکستان) کے ایک قلمی مجموعہ رسائل نمبر ۱۳۲۹ میں شامل مکتوبات حضرت
 مجدد الف ثانی کے آخری ورق: ۱۳۲۱ پر منقول ہے اور اورنگ زیب کے خطوط کے مطبوعہ مجموعوں میں
 موجود نہیں ہے۔ دیکھیے محمد اقبال مجددی، حنات الحرمین (مقدمہ) ص: ۱۳۳-۱۳۱۔

(۱۱۷) دیکھیے محمد اقبال مجددی، مکملہ بالا، ص: ۱۳۶

عارف کبیر حضرت خواجہ خاوند محمود کشمیری لاہوری (متوفی ۱۰۵۲) کے صاحبزادے خواجہ احمد نے بھی اورنگ زیب کو مبارک باد کا خط لکھا۔ (۱۸)۔

ان کے دوسرے صاحبزادے خواجہ معین الدین کشمیری جو بیس سال سے ہندوستان میں پیدا شدہ بدعتات کی وجہ سے پریشان تھے، جب اورنگ زیب کو کامیابی ملی تو انہوں نے اظہارِ شکرِ خداوندی کے طور پر کلام پاک کی عربی زبان میں ”زبدۃ التفاسیر“ (۱۹۹) ایک تفسیر لکھی، ”شاہ اورنگ زیب عادلے عالم گیر“ تاریخ تصنیف ہے، اس کے دیباچے میں لکھتے ہیں:

”میں عرصہ دراز سے ان ”بدعات و اہواء“ کی وجہ سے پریشان تھا جو اس ملک میں رائج ہیں، بیس سال کے بعد عالم گیر کا دور آیا اور مجھے اور اہل ملک کو اطمینان حاصل ہوا تو بطور شکریہ میں نے یہ تفسیر لکھی اور بادشاہ (اورنگ زیب) کے حضور میں پیش کی۔ (۲۰)

غرض ، اورنگ زیب نے شرعی فریضہ سمجھ کر دارالشکوہ کے خلاف فوج کشی کی اور ہندوستان کو اس کے زہر میلے اثرات سے پاک

(۱۸) محمد کاظم شیرازی، عالم گیر نامہ، ص: ۶۲۹۔

(۱۹) یہ ایک مختصر تفسیر ہے، اس کا ایک نسخہ خدا بخش لاہوری پٹنہ میں اور ایک نسخہ کتب خانہ سعیدیہ نوک (راجستھان) میں موجود ہے۔

(۲۰) قاضی محمد عمران خاں ٹونکی: معین بن محمود کشمیری اور ان کی انسانیف، مقالہ مشمولہ معارف (ماہنامہ) عظیم لڑھ، مارچ ۱۹۶۷ء، ص: ۲۳۰-۲۳۱۔

کیا کہ ”خس کم جہاں پاک“، ورنہ، اس وقت ہندوستان کو ہندورا شتر بنانے کی جو باتیں کہی جا رہی ہیں، اُسی وقت اس کا فیصلہ ہو چکا ہوتا، اور ہندوستان میں مسلمانوں کی وہ حیثیت نہ ہوتی جو آج ساری کمزوریوں اور ان کے خلاف ہونے والی سازشوں کے باوجود انھیں حاصل ہے۔ اس لیے کم سے کم ہر مسلمان کو تو اور نگزیب کاشنگر گزار ہونا چاہیے!!



Marfat.com

فہرست مآخذ

- (۱) احکامِ عالم گیری، حمید الدین خاں، (اردو ترجمہ) مکتبہ الحسنات، دہلی، ۲۰۰۵ء
- (۲) الامدادی ماثر الاجداد، شاہ ولی اللہ دہلوی، مطبع احمدی، دہلی
- (۳) اورنگ زیب، رشید اختر ندوی، احسن برادرس، لاہور ۱۹۵۵ء
- (۴) اورنگ زیب علیہ الرحمہ، پروفیسر عبدالمحنی، مرکزی مکتبہ اسلامی دہلی، ۱۹۹۲ء
- (۵) اورنگ زیب اور سلطان ٹپو -- مذہبی حکمت عملی کا تجزیہ، بشمشهر ناٹھ پانڈے، انسٹی ٹیوٹ آف انجینئرینگ ایس ڈیز، نئی دہلی، ۱۹۹۶ء
- (۶) اورنگ زیب اور ہندوؤں کے ساتھ تعلقات، اکھلیش جاؤال، خدا بخش اور نیشنل پبلک لائبریری، پٹنہ، ۱۹۹۶ء
- (۷) اورنگ زیب۔۔ ایک نیا نقطہ نظر، ڈاکٹر اوم پرکاش پرساد، خدا بخش اور نیشنل پبلک لائبریری، پٹنہ، ۱۹۹۲ء
- (۸) اورنگ زیب خطوط کے آئینے میں (ترجمہ، رقعاتِ عالم گیر) شمس بریلوی، مدینہ پبلشنگ کمپنی، کراچی، ۱۹۷۰ء
- (۹) اورنگ زیب عالم گیر پر ایک نظر، علامہ شبی نعمانی، دار المصنفین شبی اکیڈمی، اعظم گڑھ، ۱۹۹۹ء

- (۱۰) عظیم پاک و ہند کی ملتِ اسلامیہ، ڈاکٹر اشتیاق حسین فریشی، ترجمہ: ہلال احمد زبیری، شعبہ تصنیف و تالیف و ترجمہ، کراچی یونیورسٹی، کراچی (بار دوم) ۱۹۸۳ء
- (۱۱) برنیر کا سفر نامہ ہند، ڈاکٹر فرانسیس برنیر، ترجمہ و حواشی: خلیفہ محمد حسین، تخلیقات، لاہور، ۲۰۰۰ء
- (۱۲) بزم تیموریہ (جلد سوم) سید صباح الدین عبدالرحمٰن، دار المصنفین، عظم گڑھ، (تیرا الیڈیشن) ۱۹۹۱ء
- (۱۳) پاکستان میں فارسی ادب کی تاریخ۔ عہد جہاں گیر سے عہد اور نگزیب تک، ڈاکٹر ظہور الدین احمد، مجلس ترقی ادب، لاہور، ۱۹۷۴ء
- (۱۴) تاریخ کی سچائیاں۔ اور نگزیب اور ٹیپو سلطان، سید خورشید مصطفیٰ رضوی، دہلی، ۱۹۹۶ء
- (۱۵) تاریخی مقالات، پروفیسر محمد اسلم، ندوۃ المصنفین، لاہور، تاریخ ندارد
- (۱۶) تاریخی مقالات، پروفیسر خلیق احمد نظامی، ندوۃ المصنفین، دہلی، ۱۹۶۶ء
- (۱۷) حنات الحرمین (مقدمہ) محمد اقبال مجددی، مکتبہ سراجیہ، خانقاہ احمدیہ سعیدیہ، موسیٰ زئی شریف، ضلع ذریہ اسماعیل خان، پاکستان، ۱۹۸۱ء
- (۱۸) حنات العارفین، دارالشکوہ، (قائمی) مخزونہ کتب خانہ ندوۃ العلماء، لکھنؤ
- (۱۹) حضرت مجدد الف ثانی، مولانا زوار حسین شاہ، ادارہ مجددیہ، ناظم آباد، کراچی،

- (۲۱) دارالشکوہ اپنی نگارشات کے آئینے میں، ڈاکٹر عبدالرب عرفان، واصف پبلیکیشنز، کامٹی، ناگپور، ۲۰۰۰ء
- (۲۲) دبستانِ مذاہب، محسن فانی کشمیری، مطبع فرشی نول کشور، ۱۸۸۱ء
- (۲۳) رقعاتِ عالم گیر، مرتبہ و مصحح سید نجیب اشرف ندوی، دار المصنفین اعظم گڑھ
- (۲۴) رقعات عالم گیری، مطبع نامی، لکھنؤ، ۱۳۱۹ھ/۱۹۰۱ء
- (۲۵) روڈکوثر، شیخ محمد اکرام، تاج کمپنی، دہلی ۱۹۹۱ء
- (۲۶) روضۃ القیومیۃ، کمال الدین محمد احسان، مکتبۃ نبویہ، لاہور، ۱۹۸۹ء
- (۲۷) ریاض الشعرا، علی قلی والہ داغستانی (قلمی) مخزونۃ کتب خانہ ندوۃ العلماء، لکھنؤ
- (۲۸) سکینۃ الاولیاء، دارالشکوہ، (اردو ترجمہ) فرید بک ڈپو، دہلی، ۱۹۹۹ء
- (۲۹) عالم گیر غازی، پیرزادہ سید عزیز حسن بقائی، مطبوعات اسلامیہ، دارالاشاعت، دہلی، ۱۹۳۰ء
- (۳۰) عالم گیر نامہ فرشی محمد کاظم، ایشیا ٹک سوسائٹی کلکتہ، ۱۸۶۸ء
- (۳۱) علماء میدان سیاست میں، اشتیاق حسین قریشی، ترجمہ: ہلال احمد زیری، شعبہ تصنیف و تالیف و ترجمہ، کراچی یونیورسٹی، کراچی، ۱۹۹۲ء
- (۳۲) علماء ہند کا شاندار ماضی (جلد اول) مولانا سید محمد میاں، کتابستان، دہلی
- (۳۳) عمل صالح موسوم بے شاہ جہاں نامہ، محمد صالح کنبوہ، مجلس ترقی ادب، لاہور، ۱۹۶۷ء

- (۳۴) آثار الامراء، شاه نواز خان، ایشیا نک سوسائٹی، کلکتہ، ۱۸۸۸ء
- (۳۵) آثار عالم گیری، مستعد خاں ساقی، مطبوعہ کلکتہ
- (۳۶) مجمع البحرين، دارالشکوه (قلمی) مخزونہ کتب خانہ ندوۃ العلماء، لکھنؤ
- (۳۷) معارف (ماہنامہ) اعظم گڑھ، ۱۹۶۷ء
- (۳۸) مقالات شلبی (جلد ہفتم) علامہ شلبی نعمانی، دارالمحصنین، اعظم گڑھ، ۱۹۹۰ء
- (۳۹) مقدمہ رقعات عالم گیر، سید نجیب اشرف ندوی، دارالمحصنین اعظم گڑھ
- (۴۰) مکتوبات سعیدیہ، شیخ محمد سعید سر ہندی، مرتب: حکیم عبدالجید احمد سیفی مجددی، مکتبہ حکیم سیفی، لاہور
- (۴۱) مکتوبات شریفہ (مکتوبات سیفیہ) خواجہ سیف الدین سر ہندی، جمع کردہ: مولانا محمد اعظم (فرزند خواجہ سیف الدین سر ہندی)
- (۴۲) مکتوبات معصومیہ، خواجہ محمد معصوم سر ہندی، مطبوعہ کراچی
- (۴۳) منتخب الدباب، محمد ہاشم خاں المخاطب بہ خافی خاں، ایشیا نک سوسائٹی کلکتہ، ۱۸۷۲ء
- (۴۴) نزہۃ الخواطر، مولانا حکیم سید عبدالجی حسنسی، دارعرفات، رائے بریلی، ۱۹۹۲ء
- (۴۵) واقعات عالم گیری، عاقل خاں رازی (قلمی) مخزونہ کتب خانہ ندوۃ العلماء، لکھنؤ
- (46) History of Aurangzib, Jadunath Sarkar, Calcutta, 1925

حوالی و کتابیات

- (۱) اس سلسلے میں ان کی ایک کتاب کا اردو ترجمہ "اورنگ زیب اور سلطان ٹپو-ذہبی حکمتِ عملی کا تحریز" کے نام سے شائع ہوا ہے۔ شائع کردہ: انسٹی ٹیوٹ آف آنجلیکلیشور اسٹڈیز، نئی دہلی۔ ۲۵۔
- (۲) اورنگ زیب کے ہندوؤں کے ساتھ تعلقات کے سلسلے میں ہندو موئخین کی آراء کے لیے ملاحظہ ہو: سید خورشید مصطفیٰ رضوی، تاریخ کی سچائیاں۔ اورنگ زیب اور ٹپو سلطان ص ۵۸۵۳۔ ۵۸۵۴۔ دہلی، ۱۹۹۶ء۔
- (۳) یہ دونوں کتابیں خدا بخش اور پیشل پیک لابریری پشنے نے شائع کی ہیں۔
- (۴) علامے ہند کاشاندار ماضی، جلد اول، ص: ۲۹۹، کتابستان، دہلی۔
- (۵) ملاحظہ ہوا اورنگ زیب خطوط کے آئینے میں (ترجمہ رقعاتِ عالم گیر)، سوانح حیات ص ۳۵ تا ص ۵۸، نیز ص ۱۲ اور ص ۲۷، مدینہ پبلشنگ کمپنی کراچی، ۱۹۷۰ء۔
- (۶) تعلیم کے سلسلے میں تفصیل کے لیے دیکھیے: سید نجیب اشرف ندوی، مقدمہ رقعات عالم گیر، ص: ۱۳۲ تا ۱۲۵، دار المصنفین اعظم گڑھ۔
- (۷) دیکھیے مولانا سید زوار حسین شاہ: حضرت مجدد الف ثانی، ص: ۷۰۷، ادارہ مجددیہ، ناظم آباد، کراچی، ۱۹۸۳ء۔
- (۸) دیکھیے تاریخ دعوت و عزیمت جلد چہارم ص ۳۳۶ تا ۳۳۰، از حضرت مولانا سید ابو الحسن علی حسني ندوی۔ مجلس تحقیقات و نشریات اسلام، لکھنؤ۔
- (۹) دیکھیے عالم گیر نامہ ص ۱۰۹۱، از غشی محمد کاظم، ایشیا ٹک سوسائٹی کلکتہ، ۱۸۶۸ء۔
- (۱۰) دیکھیے مقدمہ رقعات عالم گیر، ص: ۳۵۰۔

- (۱۱) رقعتات عالم گیری ص ۲۳-۲۴، رقم ۵۳ مطبع نامی لکھنؤ، ۱۳۱۹ھ/۱۹۰۱ء
- حمد الدین خاں نے احکام عالم گیری میں بھی اس کا ذکر کیا ہے، دیکھیے احکام عالم گیری ص: ۳۳ (اردو ترجمہ) مکتبہ الحسنات دہلی، ۲۰۰۵ء۔
- (۱۲) بر نیر کا سفر نامہ ہند، ص: ۵۹، از ڈاکٹر فرانسیس بر نیر، ترجمہ و حواشی خالیہ محمد حسین، تخلیقات، لاہور، ۲۰۰۰ء۔
- (۱۳) دیکھیے: عالم گیر غازی از پیرزادہ سید عزیز حسن صاحب بقالی، ص: ۶ (بحوالہ لین پول، ص: ۲۰)۔ مطبوعہ اتحاد پرنگ ورکس دہلی (مطبوعات اسلامیہ دارالاشتام عرب دہلی) ۱۹۳۰ء۔
- (۱۴) دیکھیے دارالشکوہ اپنی نگارشات کے آئینے میں، ص: ۳۹ (بحوالہ منوکی ص: ۲۲) از ڈاکٹر عبد الرب عرفان، واصف پبلی کیشنر، کامٹی، ناگپور، ۲۰۰۰ء۔
- (۱۵) دیکھیے مقدمہ رقعتات عالم گیر، ص: ۳۵۳۔
- (۱۶) مقدمہ رقعتات عالم گیر میں یہاں دوسرے کے بجائے تیسرا ہے۔ غالباً یہاں نجیب اشرف ندوی صاحب سے ہو ہوا ہے، اس لیے کہ قندھار کے دو ہی محاصرے مشہور ہیں، اور داڑا کو یہ جرکتیں دوسرے محاصرے کے موقع ہی پر تھیں، اس کی تفصیل دیکھیے مقدمہ رقعتات عالم گیر، ص: ۱۷۹-۱۹۲، نیز ۳۷۲-۳۷۸۔
- (۱۷) ایضاً، ص: ۳۵۵۔
- (۱۸) دیکھیے: ص: ۱۵۶-۱۶۱ اوس: ۱۷۸-۳۷۸۔
- (۱۹) دیکھیے: ص: ۲۷-۲۵، احسن برادرس، لاہور، ۱۹۵۵ء۔
- (۲۰) دیکھیے رقعتات عالم گیر مرتبہ و مصحح سید نجیب اشرف ندوی، ۲۰/۲، ص: ۱۸ دار المصنفین عظیم گڑھ، سنہ ندارد، نیز دیکھیے مقدمہ رقعتات، ص: ۲۲۲۔